

كشف الدرر بحال حنت جمع خصاله صلوا عليه وآله

بلغ العرش بحال حنت جمع خصاله صلوا عليه وآله

صلى الله عليه وآله وسلم
صاحب الوسيلة

محرر حامد نواز شيخ

3692

صلوا عليه وآله بلغ العرش بحال حنت جمع خصاله صلوا عليه وآله

بلغ العرش بحال حنت جمع خصاله صلوا عليه وآله

بِسْمِ اللّٰهِ الرَّحْمٰنِ الرَّحِیْمِ



صَلَّى اللّٰهُ عَلَيْهِ وَآلِهِ وَسَلَّمَ

صاحب الوسیلہ

مُحَمَّد حَامِد نَوَاز شِیخ

بیکن بکس گلگشت ملتان

جملہ حقوق بحق مولف محفوظ ہیں

86929



محمد رفیق

1000

تعداد:

طابع:

کتابت: نایاب کمپیوٹر گرافکس ملتان
ناشر: بیکن بکس گلگت ملتان
قیمت: 100 روپے

صاحب الوسیہ صلی اللہ علیہ وآلہ وسلم

انتساب

مرحوم والدین کے نام

جنہوں نے مجھے پیغام سیرت سمجھایا، اور تادم زیست
بندگی رب العزت کی صراط مستقیم پر گامزن رہے

ان کی لحد پہ سلسلہ انوار کا رہے
سایہ رسولِ حاشی کے پیار کا رہے



بَلَغَ الْعُلَى بِكَمَالِهِ

وہ اپنے کمال سے بلندی پر پہنچے
كَشَفَ الدَّجَّةَ بِجَمَالِهِ

اندھیر کو جمال سے دور فرما دیا۔
حَسُنَتْ جَمِيعُ خِصَالِهِ

انکی ہر عادت ہی اچھی ہے۔

صَلُّوا عَلَيْهِ وَآلِهِ

ان پر اور انکی اولاد پر درود بھیجو،

وہ دانائے سبل، ختم الرسل، مولائے کل جس نے
غبارِ راہ کو بخشا فروغِ وادی سینا
نگاہِ عشق و مستی میں وہی اول وہی آخر
وہی قرآن وہی فرقان، وہی یسین وہی طہ
(علامہ اقبال)



بارگاہ رسالت میں ہدیہ نعت

وہی سب دکھوں کا مداوا کریں گے
 انہی کو غمِ جاں سنایا کریں گے
 کبھی انکے روضے پہ آنکھیں ملیں گے
 کبھی دور جا کے پکارا کریں گے
 وہ آنسو جو برسوں سے پیتے رہے ہیں
 درِ مصطفیٰ پہ بہایا کریں گے
 اس نقشِ پا سے کریں گے چراغاں
 پھر ہم اس چراغاں میں سجدہ کریں گے
 خدا ان کے گھر میں اجالا کرے گا
 جو یادِ نبی سے اجالا کریں گے
 خدا ان پہ رحمت کا سایہ کرے گا
 رسولِ خدا جن پہ سایہ کریں گے
 صائمہ

تقریظ از معدن معارف قدسیہ صاحبزادہ نصیر الدین نصیر گیلانی مدظلہ العالی زیب درگاہ عالیہ گولڑہ شریف

بسم الله الرحمن الرحيم

الحمد لله كفى وسلام على عباده الذين اصطفى خصوصاً
على سيد ولد آدم وخاتم الانبياء وعلى اله المجتبي و على
كامل اتباعه من الصديقين والصالحين والشهداء

اما بعد: خالق ارض وسموات کا شکر کیسے ادا کیا جائے، جس نے انسان کو اپنے بے پایاں کرم
خاص اور اپنے بے گراں الطاف عمیم کا مستحق قرار دیا، اگر انسان عنایات یزدانیہ کا شکر ادا کرنے کا
عمل شروع بھی کر دے تب بھی اس کی نوازش ہائے لائتہابی کا احاطہ و احصاء نہیں کر سکتا۔ جہاں
استاد حضرت سہی شیرازی رحمہ اللہ نے اپنی تصنیف لطیف گلستاں کے دیباچے میں اسی
حقیقت مسلمہ کی طرف دعوت فکر دیتے ہوئے فرمایا ہے

از دست و زبان کہ بر آید۔ کز عہدہ شکرش بدر آید

اللہ تعالیٰ کی جملہ نوازشات سے بڑھ کر یہ اہم ترین قابل ذکر ہے کہ اس نے اس کرہ خاکی
میں سانس لینے والے انسان کی ہدایت اور اس کے دامن ادراک کو اپنے عرفان کے موتیوں سے بھر
دینے کے لئے ایسے ایسے جلیل القدر اور مہتمم بالشان انبیاء و رسل مبعوث فرمائے جن پر بلاشبہ
اصداف معارف الہیہ کی ترکیب صادق آتی ہے۔ بعثت مرسلین کی اہم ترین وجہ یہ تھی کہ دشت
وہم و گمان میں سر اسیرہ و سرگشتہ پھرنے والا انسان ان کے توسط ایقان بدوش سے حسب استعداد
فطری عرفان الہی کی دولت سرمستی حاصل کر سکے۔ پھر وہ خوش نصیب انسان جنہوں نے مرسل
آخر الزمان آبروئے گلشن حدنان محموم ابو بکر و عمر علی و عثمان حضرت محمد عربی صلیہ السلام کی
نبوت برحقہ کو تسلیم کرتے ہوئے کلمہ توحید پڑھ کر استقامت و ثبات سے کام لیا، ان کے مقدر کا
کیا کہنا۔

سامنے کی بات ہے کہ جب کوئی شخص کسی فن یا کسی علم کے حصول کی خواہش کرتا ہے تو
اسے اس فن کے کسی استاد کامل کے سامنے اپنا زانوئے تلمذتہ کرنا پڑتا ہے، گویا استاد کا وجود جو
پائے فن اور فن کے درمیان وسیلے کی حیثیت رکھتا ہے۔ دنیا کا معمولی سے معمولی فن بھی از خود نہیں
سیکھا جاسکتا، کسی نہ کسی استاد کے دست تربیت کا سایہ ضروری ہوتا ہے۔ پھر یہ کیسے ممکن ہے کہ

اللہ تعالیٰ کی ذات و صفات جیسا ادق اور نازک ترین مسئلہ کسی نبی یا رسول کے وسیلے کے بغیر انسان کی سمجھ میں آجائے۔ کسی نے کیا خوب کہا ہے۔

بجز ربہر نہیں ممکن جہاں میں جب ہنر کوئی
نہیں معلوم یاروں نے وصولِ حق کو کیا سمجھا
بہر حال یہ بات طے ہے کہ مسئلہ جس قدر اہم اور نازک ہو اس کے لئے اسی قدر عظیم استاد کی
ضرورت ہوا کرتی ہے۔ اس حیرت انگیز کائنات میں سب سے عظیم و نازک مسئلہ خالق کائنات کا ہے۔
اور اس سے بہرہ ور ہونے کے لئے حضور رسالت مآب صلی اللہ علیہ وسلم کا وسیلہ رفیعہ کلیدی
حیثیت کا حامل ہے۔ احادیث مبارکہ کے مطالعہ سے پتہ چلتا ہے کہ اس موضوع عالی پر آپ کی
ایک جنبش لب عرفان ذات و صفات کے سینکڑوں درہائے جمال وا کردہتی ہے۔

"صاحب الوسیلہ" محمد حامد نواز صاحب کی دینی لگن، عشقِ نبوی اور ان کی ذاتی کاوش فکر و
مطالعہ کا نتیجہ ہے۔ کتاب ہذا میں موصوف نے آیات قرآنیہ اور احادیث نبویہ کو مختلف
موضوعات سیرت و عقائد کے سلسلے میں برہمی خوش اسلوبی اور چابکدستی سے یکجا کر دیا ہے۔ رسالت
مآب صلی اللہ علیہ وسلم کی ذات و صفات کو قرآنی آیات اور احادیث کے تناظر میں پیش کرنے کی
سچی بلوغ کی گئی ہے۔

اسلوب بیان کی شستگی، عقیدت کی وارفتگی الفاظ کی گنگنی مفاہیم کی بلندی اور جملوں کی دل
پزیری و اثر آفرینی قابلِ صد تحسین ہے۔ خدا کرے کہ حامد نواز صاحب کی یہ لائق ستائش عرق ریزی
بارگاہ نبوی میں قبولیت سے ہمکنار ہو اور باذوق قارئین اس عمدہ عرفانیات کی سے طہور ظرف کی
استعداد کے مطابق اپنے اپنے جامِ ذہن میں اندھیل سکیں۔

ع ایں دعا از من و از جملہ جہاں آمین باد

احقر العباد

سید نصیر الدین نصیر گیلانی

درگاہ غوثیہ چشتیہ نظامیہ مہریہ

گولڑہ شریف

20 رمضان المبارک 1410ھ


مطابق 16 اپریل 1991

تقریظ

بقیۃ السلف حضرت پیر سید افضل حسین شاہ صاحب،
سجادہ نشین آستانہ عالیہ امیر ملت رحمۃ اللہ علیہ، علی پور سیداں ضلع
سیالکوٹ۔



بِسْمِ اللّٰهِ الرَّحْمٰنِ الرَّحِیْمِ



نحمدہ و نصلی علی رسولہ الکریم
امابعد

عشق رسول صلی اللہ علیہ وآلہ وسلم مومن کی معراج ہے۔
جناب حامد نواز شیخ، اسسٹنٹ کمشنر لوڈھراں نہایت قابل،
فرض شناس اور ہر دل عزیز افسر ہونے کے ساتھ ساتھ عشق رسول صلی
اللہ علیہ وآلہ وسلم سے سرشار ہیں۔ انہوں نے بہت ذوق و شوق
سے صاحب الوسیلہ تصنیف فرمائی ہے میں نے اس کتاب کے چند
اوراق سنے۔ شیخ صاحب موصوف نے حضور سید عالم صلی اللہ علیہ
وسلم کا وسیلہ عظیمی ہونا نہایت عمدہ دلائل سے ثابت کیا ہے۔ میں

دعا کرتا ہوں کہ حضور نبی کریم رءوف و رحیم صلی اللہ علیہ وسلم کے
وسیلہ جلیلہ سے آپ کے دینی اور دنیوی مدارج بلند ہوں اور سعادت

دارین حاصل ہو۔

آمین بجاہ سید المرسلین صلی اللہ علیہ وآلہ وسلم۔
(سید افضل حسین جماعتی)



رائے گرامی

حضرت مولانا محمد حنیف جالندہری مہتمم

جامعہ خیر المدارس ملتان

بسم اللہ الرحمن الرحیم

نحمدہ و نصلی علی رسولہ

الکریم

اللہ جل شانہ نے سرور کونین، رسول الثقلین حضرت محمد صلی اللہ علیہ وسلم کی روح پاک کو جملہ کمالات و محاسن کا جامع بنایا ہے اور خدائی مخصوص صفات، الوہیت، ربوبیت، صمدیت، یکتائی اور کبریائی کے علاوہ جو صفات کمال کسی بشر کو عطا کی جاسکتی تھیں۔ ان سب کو جسد اطہر میں ودیعت رکھ کر اپنے کمالات اور حسن کا مظہر کامل بنا دیا اور پھر اسی مبداء آثار اور خلاصہ کائنات کا حسن تمام

کائنات میں پھیلا دیا

کائنات حسن جب پھیلی تو لا محدود تھی
اور سمٹی، تو تیرا نام بن کر رہ گئی
کائنات کا حسن و جمال، سرکارِ دو عالم صلی اللہ علیہ وسلم کے مبارک
وجود کے باعث ہے

حضرت مولانا محمد قاسم نانوتوی رح فرماتے ہیں
 طفیل آپ کے ہے کائنات کی ہستی
 بجا ہے کھنے اگر تم کو مبدالآثار
 لگاتا ہاتھ نہ پتلے کو بوالبشر کے خدا
 اگر ظہور نہ ہوتا تمہارا آخر کار
 حقیقت یہ ہے کہ سرکار دو عالم صلی اللہ علیہ وسلم کے مقام و مرتبہ
 اور علو شان کو سمجھنا بھی ہمارے بس کی بات نہیں، ان حقائق غیبیہ
 کا کماحقہ، علم صرف ذات باری تعالیٰ ہی کو ہے۔ شیخ الاسلام امام
 حافظ ابن تیمیہ رح فرماتے ہیں

وكان من ربه بالمنزلة العليا التي
 تقاصرت العقول والالسة عن
 معرفتها ونعتها (الصارم)

"اللہ کے حبیب صلی اللہ علیہ وسلم کا اپنے رب کے ہاں اس قدر بلند
 مرتبہ ہے کہ جس تک انسانی عقل کی رسائی نہیں ہو سکتی اور جس کی
 تشریح سے انسانی زبانیں قاصر ہیں"
 حضرت نانوتوی رح فرماتے ہیں

رہا جمال پہ ترے حجاب بشریت
 کسی نے بھی نہ جانا کچھ جز ستار

شیخ الاسلام حافظ ابن قیم رح فرماتے ہیں کہ
 "جب رسول اللہ صلی اللہ علیہ وسلم نے افتقار الی اللہ کے مقام
 (عبدیت کاملہ) کو مکمل کر لیا تو اللہ تعالیٰ نے تمام مخلوق کو دنیا اور
 آخرت میں آپ کا محتاج بنا دیا (الفوائد لابن القیم ص 173)
 ہمارے مخدوم و مکرم جناب حامد نواز شیخ اسٹنٹ کمشنر لودھراں کی
 تالیف لطیف "صاحب الوسیلہ صلی اللہ علیہ وسلم" میں آپ کو حافظ
 ابن قیم کے اس اجمال کی تفصیل نظر آنے لگی کہ کس طرح مسلمان
 بلکہ ایک انسان دنیا و آخرت میں سرکارِ دو عالم صلی اللہ علیہ وسلم
 کے فیضانِ نظر اور عنایت و کرم کا محتاج ہے۔

زندگی میں جو کوئی سخت مقام آتا ہے

اس گھڑی لب پہ محمد ہی کا نام آتا ہے

اور قیامت کے دن

سرِ محشر خدا کی مغفرت نے کی پذیرائی

شیخ المذنبین آئے گنہگاروں کی بن آئی

ایک مومن کے دل میں آپ کو توحیدِ خداوندی اور عشق و حب

محمدی ایک ہی جگہ نظر آئیں گے۔ علامہ ابن قیم فرماتے ہیں

لوشق عن قلبی فری وجہ

ذکرک والتوحید فی سطر

اگر میرے دل کو چیرا جائے تو اس میں آپ کا ذکر اور توحید ایک

سطر میں ہوگا

"صاحب الوسیلہ صلی اللہ علیہ وسلم" میں آپ سرکارِ دو عالم صلی اللہ علیہ وسلم کی ذاتِ گرامی سے مولف کی محبت کی گرمجوشی بھی محسوس کریں گے اور شریعت کے احکام و حدود کی رعایت بھی، انہوں نے کاملین کی طرح "شریعت" اور "محبت" دونوں کو یکجا رکھنے کی کامیاب کوشش کی ہے۔ تحریر بولتی ہے کہ لکھنے والا کا دل حب رسول صلی اللہ علیہ وسلم سے منور ہے۔ دعا ہے کہ اللہ تعالیٰ محبت نبوی کے یہی جذبات ان کے قارئین کے قلوب میں بھی ودیعت فرماویں۔ ہمیں امید ہے کہ جناب حامد نواز شیخ اپنی بے پناہ سرکاری مصروفیات کے باوجود دینی موضوعات کے افق پر اپنے منفرد اندازِ تحریر کے ساتھ وقتاً فوقتاً جلوہ افروز ہوتے رہیں گے۔

فقط

محمد حنیف جالندھری
مہتمم جامعہ خیر المدارس ملتان
19 رمضان المبارک 1411ھ

رائے گرامی مفتی غلام مصطفیٰ رضوی، ایم۔ اے اسلامیات اعرنی فقہ
وقانون، مدرسہ انوار العلوم کچھری روڈ ملتان۔



نحمدہ و نصلی علی رسولہ الکریم

بسم اللہ الرحمن الرحیم

عزت مآب جناب حامد نواز شیخ، ایک ایسے اہم انتظامی
منصب پر فائز ہیں جہاں ہر لمحے مختلف کھمبیر مسائل سے دوچار رہنا
پڑتا ہے۔ اور اکثر و بیشتر، ذہن و قلب پریشانیوں کی موج بلا خیر کی
زد میں رہتے ہیں۔ لیکن جب کسی انسان کو اسلام سے گہری وابستگی،
دل میں عشقِ مصطفیٰ کی دمک اور نظروں میں جمالِ مصطفیٰ کی چمک ہو
تو پھر وہ شخص عقاب کی طرح تندہی باد مخالف میں بھی اونچی پرواز
کرتا ہوا افق کی بلندیوں کو جا چھوتا ہے۔

یہی وجہ ہے کہ موصوف نے تمام تر انتظامی ذمہ داریوں کے
باوجود "صاحب الوسیلہ" کے نام سے ایک تحقیقی، ادبی اور علمی

شاہکار قارئین کرام کی خدمت میں پیش کیا ہے۔ اور پھر جس طرح قرآن و حدیث کے حوالوں سے اسے زینت دی ہے وہ یقیناً کتاب و سنت پر ان کی گہری نظر کی غماز ہے۔

محترم قارئین کرام! یہ ایک ناقابل انکار حقیقت ہے کہ حضور بنی کریم صلی اللہ علیہ وآلہ وسلم کو قرب خداوندی کا جو اعلیٰ اور ارفع مقام حاصل ہے وہ پوری مخلوقات میں کسی اور فرد کو حاصل نہیں اس لئے امت مسلمہ کا اس بات پر اتفاق ہے کہ ہر شخص رضائے خداوندی کے حصول کیلئے حضور علیہ الصلوٰۃ والسلام کا محتاج ہے۔

دیکھئے! جب بچہ پیدا ہوتا ہے کہ تو اذان و تکبیر کے ذریعے جو لاہوتی نغمہ اسکے کانوں میں رس گھولتا ہے وہ اسے اس طرف متوجہ کرنے کا ذریعہ بنتا ہے کہ خالق کائنات جل مجدہ، کی ذات مقدسہ تک اگر رسائی ممکن ہوگی تو اس کا حقیقی ذریعہ وہ ذات پاک ہے جس کا اسم گرامی، اللہ تعالیٰ کے مقدس نام کے ساتھ ساتھ موجود ہے۔ پھر جب وہ شعور و آگہی کی منزلوں کو طے کرتے ہوئے آگے بڑھتا ہے۔ تو انسانی زندگی کے ہر شعبے میں حضور علیہ الصلوٰۃ والسلام کی ذات مطہرہ ہی اسے روبرو ہنما نظر آتی ہے۔ اور اسکے قلب و ذہن میں یہ حقیقت راسخ ہوتی چلی جاتی ہے۔ کہ مہد سے لحد اور پھر قیامت تک ہر قدم پر میں حضور علیہ الصلوٰۃ والسلام کے وسیلہ مقدسہ کا محتاج ہوں۔ بلکہ میدان محشر میں تو سب کی نجات ہی ان کے اشارہ ابرو

سے ہوگی۔

ہر نظر کا نپ اٹھے گی محشر کے دن، خوف سے ہر کلیجہ دہل جائیگا۔
اور ٹھہ کر کالی کھمبلی وہ آجائینگے حشر کا سارا نقشہ بدل جائیگا

کون نہیں جانتا کہ ہماری دعاؤں، التجاؤں اور عبادت و ریاضت کا ذریعہ اور وسیلہ بھی حضور علیہ الصلوٰۃ والسلام کی ذات مقدسہ ہے اس لئے خشوع و خضوع سے پوری نماز ادا کرنے کے بعد آخری قعدے کی صورت میں ہر نمازی کو گھٹنے ٹیک کر پورے احترام کے ساتھ حضور علیہ الصلوٰۃ والسلام پر درود شریف پڑھنے کا حکم دیا گیا، تاکہ اسکی یہ اعلیٰ ترین عبادت آپ صلی اللہ علیہ وآلہ وسلم کے وسیلے سے معبود حقیقی کی بارگاہ میں شرف قبولیت حاصل کر سکے۔ اسی طرح کوئی شخص دعا کے ذریعے بھی اس وقت تک گوہر مقصود حاصل نہیں کر سکتا جب تک وہ حضور نبی کریم صلی اللہ علیہ وآلہ وسلم پر درود نہ بھیجے چنانچہ ترمذی شریف میں حدیث ہے، حضرت فضالہ بن عبید رضی اللہ تعالیٰ عنہ راوی ہیں وہ کہتے ہیں ہم لوگ حضور علیہ الصلوٰۃ والسلام کی بارگاہ میں بیٹھے تھے کہ

ایک شخص مسجد میں داخل ہوا اس نے نماز پڑھی اور یوں دعا

مانگی

"اللهم اغفر لي وارحمني"

اے اللہ! مجھے بخش دے اور مجھ پر رحم فرما! حضور علیہ الصلوٰۃ والسلام نے جب اس شخص کو نماز کے بعد اس انداز سے دعا مانگتے دیکھا تو اس سے فرمایا!

عجلت ایه المصلی اذاصلیت فقعدت
 فاحمدالله بما هو اهلہ وصل علیّ ثم
 ادعه قال ثم صلی رجل اخر بعد ذلك
 فحمد الله وصلی علی النبی صلی الله
 علیہ وسلم فقال له النبی صلی الله
 علیہ وسلم ایه المصلی ادع تجب۔

اے نمازی تم نے جلدی کی۔ جب تم نماز پڑھ چکو پس بیٹھ جاؤ، پھر اللہ کی حمد کرو جیسا کہ اس کا حق ہے اور مجھ پر درود پڑھو پھر دعا مانگو، راوی کہتے ہیں پھر اس کے بعد ایک اور شخص نے نماز پڑھی پس اس نے اللہ کی حمد کی اور نبی کریم صلی علیہ وآلہ وسلم پر درود پڑھا تو اس سے نبی کریم صلی اللہ علیہ وآلہ وسلم نے فرمایا! اے نمازی دعا مانگ، قبول کی جائیگی۔

حضرت ملا علی قاری شارح بخاری رحمۃ اللہ علیہ نے اس حدیث کی تشریح کرتے ہوئے لفظ "عجلت" کا مفہوم یوں بیان کیا ہے یعنی حضور علیہ السلام نے اس نمازی سے فرمایا کہ تم نے اس وقت جلد بازی سے کام لیا۔

حين تركت الترتيب في الدعاء

و عرضت السؤال قبل الوسيلته

جبکہ تم نے دعائیں ترتیب کو چھوڑ دیا اور وسیلہ سے پہلے اپنا سوال پیش کر دیا

اس حدیث مبارک سے یہ واضح ہوتا ہے کہ دعائیں وقت حضور علیہ الصلوٰۃ والسلام پر درود بھیجنا لازمی امر ہے اور اسکے بغیر دعا شرف قبولیت حاصل نہیں کر سکتی۔ اس لئے اس حدیث شریف میں ایک اور شخص کا ذکر بھی موجود ہے جس نے درود شریف پڑھ کر دعائیں کی تو حضور علیہ الصلوٰۃ والسلام نے اسے قبولیت دعا کی نوید سنائی۔ ملا علی قاری رحمۃ اللہ علیہ نے اس حدیث مبارک کے متعلق ارشاد فرمایا کہ

فيه دلالة على ان من حق السائل ان يتقرب الى المسئول منه بالوسائل

قبل طلب الحاجة (مرقاة)

اس حدیث میں اس جانب اشارہ کیا گیا ہے کہ پہلے مسئلہ
 علیہ (اللہ تعالیٰ) کا قرب وسیلے سے حاصل کر کے دعا مانگے۔

اس طرح ترمذی شریف میں حدیث ہے کہ امیر المؤمنین
 سیدنا فاروق اعظم رضی اللہ تعالیٰ عنہ نے فرمایا۔

ان الدعاء موقوف بین السماء

والارض لا یصعد منها شیء حتی تصلى

علی نبیک

بے شک! دعا آسمان اور زمین کے درمیان رکی رہتی ہے۔
 اور ذرا بھی بلند نہیں ہوتی جب تک تم اپنے نبی (صلی اللہ علیہ وسلم)
 پر درود نہ بھیجو۔

حضرت امام طیبی رحمۃ اللہ علیہ اس حدیث مبارک سے
 استدلال کرتے ہوئے فرماتے ہیں

یعنی ان الصلوة علی النبی صلی اللہ

علیہ وسلم ہی الوسیلۃ الی الاجابۃ

(حاشیہ مشکوٰۃ)

یعنی بلاشبہ! نبی صلی اللہ علیہ وسلم پر درود بھیجنا قبولیت دعا کا

وسیلہ ہے۔

قرآن مجید میں بھی فرمایا گیا "وابتغوا الیہ الوسیلہ" بارگاہ کیلئے وسیلہ تلاش کرو "غرضیکہ اللہ تعالیٰ اور حضور علیہ الصلوٰۃ والسلام کے ارشادات مقدسہ سے یہ بات روز روشن کی طرح عیاں ہو جاتی ہے کہ بارگاہ خداوندی تک رسائی وسیلے کے بغیر ممکن نہیں اور حضور علیہ الصلوٰۃ والسلام کے وسیلے سے ہی ہماری کشتی ساحل مراد تک پہنچ سکتی ہے۔

اس ماویٰ دور میں جبکہ اسلام کی پاکیزہ صداقتوں کے بارے میں بعض لوگ شکوک و شبہات کا شکار ہونے لگے، میں اس امر کی شدید ضرورت ہے کہ اہل علم اپنے امکانی وسائل کو بروئے کار لاتے ہوئے ملت اسلامیہ کی رہنمائی کا فریضہ انجام دیں۔ یقیناً ملک کے ممتاز دانشور اور اہل قلم جناب حامد نواز شیخ صاحب کی زیر نظریہ قابل قدر تصنیف، "صاحب وسیلہ" اس سلسلے کی اہم کڑی ہے۔

میں اللہ تعالیٰ کی بارگاہ میں انتہائی تضرع اور عاجزی کیساتھ دست بدعا ہوں کہ مولائے کریم اس تصنیف لطیف کو شرف قبولیت عطا فرمائے۔ اور حضور علیہ الصلوٰۃ والسلام کے وسیلہ جلیلہ سے پوری ملت اسلامیہ کو عروج و ترقی عطا فرمائے۔ (آمین)!

(مفتی غلام مصطفیٰ رضوی)

کلمہ آغاز

بِسْمِ اللّٰهِ الرَّحْمٰنِ الرَّحِیْمِ
نَحْمَدُهُ وَنُصَلِّیْ عَلٰی رَسُوْلِهِ الْکَرِیْمِ

رحمتہ العالمین، محسن انسانیت، خیر البشر، نور ہدایت خلق
کے پیکر محمد مصطفیٰ صلی اللہ علیہ وآلہ وسلم کی مدحت سرائی یا
سیرت نگاری کا حق کون ادا کر سکتا ہے۔ خلاصہ کائنات، سرور
موجودات کی سیرت مقدسہ کے مختلف پہلوؤں پر بہت سے سیرت
نگاروں نے گلہائے عقیدت پیش کئے ہیں۔ لیکن سچی بات یہ ہے
کہ

غالب ثنائے خواجہ بہ یزداں گزاشتم
کاں ذات پاک مرتبہ داں محمد است
سرور کائنات صلی اللہ علیہ وآلہ وسلم نے مالک کائنات کے
احکامات انسانیت کو من و عن پہنچا دیئے اور مالک الملک جل جلالہ
نے فرمایا۔

فَمَنْ اهْتَدَىٰ فَإِنَّمَا يَهْتَدِي

لِنَفْسِهِ وَمَنْ ضَلَّ فَقُلْ إِنَّمَا

~~86929~~ 86929

أَنَا مِنَ الْمُنذِرِينَ (النمل، آیت ۱۹۲)

ترجمہ۔ جس نے ہدایت اختیار کی وہ اپنے بھلے کے لئے اختیار کرے گا۔ اور جو گمراہ ہوا اس سے کہہ دو کہ میں تو صرف خبردار کرنے والا ہوں۔

میرا ایمان تو یہ ہے کہ عشق رسول دراصل اساس ایمان ہے۔ وہ دل جو محبت رسول سے خالی ہے۔ وہ پتھر ہے بلکہ پتھر سے بھی سخت تر اور بدتر۔ دین اللہ کے نزدیک وہی قبول ہے۔ جو محمد کریم صلی اللہ علیہ وآلہ وسلم نے دیا۔ فرمان ربانی ہے۔

وَمَا آتَاكُمُ الرَّسُولُ فَخُذُوهُ وَ

مَا نَهَاكُمْ عَنْهُ فَانْتَهُوْا وَاتَّقُوا

اللَّهَ إِنَّ لَـلَّهِ شَدِيدَ الْعِقَابِ)

(الحشر آیت ۱)

ترجمہ۔ جو کچھ رسول تمہیں دے وہ لے لو اور جس چیز سے وہ تم کو روک دے اس سے رک جاؤ۔ اللہ سے ڈرو۔ اللہ سخت سزا دینے والا ہے۔

اللہ تعالیٰ کی بارگاہ میں صرف اور صرف وہی عمل قابل قبول ہے۔
 جس پر محمد کریم صلی اللہ علیہ وآلہ وسلم کی مہر تصدیق ثبت ہے۔
 وگرنہ ہر کوشش اور محنت عبث اور فضول ہے۔ مالک کائنات نے
 قرآن حکیم میں واضح طور پر فرمایا۔

قُلْ إِنْ كُنْتُمْ تُحِبُّونَ اللَّهَ
 فَاتَّبِعُونِي يُحْبِبْكُمُ اللَّهُ (آل
 عمران- آیت ۳۱)

ترجمہ۔ فرمادیں گے اگر تم چاہتے ہو کہ اللہ تم سے محبت کرے
 تو میری اتباع کرو۔ اللہ تم سے محبت کریگا۔
 اسی طرح ایک اور مقام قابل غور ہے۔ مولائے کل نے
 فرمایا

مَنْ يُطِعِ الرَّسُولَ فَقَدْ أَطَاعَ
 اللَّهَ (النساء آیت ۶۹)

ترجمہ۔ جس نے رسول کی اطاعت کی اس نے اللہ کی
 اطاعت کی۔

گویا اللہ کی اطاعت صرف اور صرف محمد کریم صلی اللہ علیہ
 وآلہ وسلم کی اطاعت میں پنہاں ہے اگر کوئی شخص یہ سمجھے کہ وہ

رسول خدا صلی اللہ علیہ وآلہ وسلم کی پیروی کے بغیر اللہ تعالیٰ کا قرب حاصل کر سکتا ہے۔ تو وہ اندھیروں میں ٹامک ٹوٹیاں مار رہا ہے۔ کیونکہ کوئی اطاعت اس وقت تک قابل قبول نہیں جب تک کہ اس پر رسول اللہ صلی اللہ علیہ وآلہ وسلم کی مہر تصدیق ثبت نہ ہو۔ کیونکہ اطاعت خداوندی کی اساس اطاعت رسول ہے۔ اور محبت صرف اور صرف وہی قابل قبول ہے۔ جو اطاعت رسالت کے تابع ہو۔

اطاعت رسالت ہی دراصل اطاعت خداوندی ہے۔ فرمان الہی ہے۔

وَمَا يَنْطِقُ عَنِ الْهَوَىٰ هَٰ
هُوَ الْاَوْحٰی یُّوحٰی (النجم)

(۳-۲)

ترجمہ۔ وہ پیغمبر صلی اللہ علیہ وآلہ وسلم اپنی خواہش نفس سے نہیں بولتا۔ یہ تو ایک وحی ہے۔ جو اس پر نازل کی جاتی ہے۔ اس سے عیاں ہو جاتا ہے کہ پیغمبر اپنی زبان اطہر سے کچھ فرمائے یا عمل کر کے دکھائے وہ سب من جانب اللہ ہے۔ امت مسلمہ کا ایمان ہے کہ انبیاء کرام کا دائرہ انسانیت میں دیگر انسانوں سے الگ ہے۔ نبی مامور من اللہ ہے۔ حضرات انبیاء اکرام سے الگ عہد لیا گیا ہے۔ کہ وہ اللہ کے احکامات من وعن اللہ کے بندوں

کو پہنچائیں گے۔ پھر بعض انبیاء کو بعض پر فضیلت دی گئی۔
 بعض کو صحیفوں سے نوازا گیا۔ اور بعض کو کتابیں عطا فرمائی گئیں۔
 مگر عظمت والا نور، نسخہ کیما، قیامت تک رہنے والا ہدایت نامہ
 انسانیت کیلئے راہ ہدایت انسانی زندگیوں کیلئے مشعل راہ اور مکمل
 ترین کتاب جو رقم کر کے لوح محفوظ میں بند کر دی گئی تھی۔ قرآن
 کے الفاظ میں

إِنَّهُ لَقُرْآنٌ كَرِيمٌ فِي كِتَابٍ
 مَّكْنُونٍ

(الواقعه آیت ۷۷-۷۸)

ترجمہ۔ یہ ایک بلند پایہ قرآن ہے۔ ایک محفوظ کتاب میں
 ثبت۔

یہ عظمت والی کتاب افضل الانبیاء امام الانبیاء سر تاج
 انبیاء شہ ابرار حضرت محمد صلی اللہ علیہ وآلہ وسلم پر نازل فرما کر
 نبوت کے دروازے ہمیشہ کیلئے بند کر دیئے گئے۔ اور پھر رب
 العالمین نے محبوب رب العالمین، صلی اللہ علیہ وآلہ وسلم کے
 بارے میں فرمایا۔

وَرَفَعْنَا لَكَ ذِكْرَكَ (الم)

نشرح آیت - ۲)

جس کے ذکر کو اللہ تعالیٰ خود بلند فرمائے اسکے مقام کو سمجھنا انسانوں کے ذہنوں سے بہت بالا ہے۔ جس ذات کی سیرت طیبہ خود رب العزت بیان فرماتا ہے۔ ایسی ہستی کے مقام بلند و بالا کا احاطہ کوئی انسان کیسے کر سکتا ہے۔؟

حکم خداوندی ہے۔ کہ

يَا أَيُّهَا الَّذِينَ آمَنُوا لَا تَرْفَعُوا
أَصْوَاتَكُمْ فَوْقَ صَوْتِ النَّبِيِّ
وَلَا تَجْهَرُوا لَهُ بِالْقَوْلِ كَجَهْرِ
بَعْضِكُمْ لِبَعْضٍ أَن تَحْبَطَ
أَعْمَالُكُمْ وَأَنتُمْ لَا تَشْعُرُونَ
(الحجرات آیت-۲)

ترجمہ۔ اے ایمان والو، اپنی آوازیں نبی کریم صلی اللہ علیہ وآلہ وسلم کی آواز سے اونچی نہ کرو۔ اور نہ ہی نبی صلی اللہ علیہ وسلم کے ساتھ اونچی آواز سے بات کرو۔ جیسے ایک دوسرے سے کرتے ہو۔ کہیں ایسا نہ ہو تمہارے اعمال برباد ہو جائیں اور تم نہ سمجھ پاؤ۔

از رسالت در جہاں تکوین ما،

از رسالت دین ما آئین ما،

(علامہ اقبال)

اللہ تعالیٰ جل جلالہ کی جناب میں باریابی کا ذریعہ یا وسیلہ سب سے بڑھ کر ذات رسالت مآب صلی اللہ علیہ وآلہ وسلم ہے۔ وسیلہ کیا ہے۔ اور قرآن اور حدیث کی روشنی میں وسیلہ سے کیا مراد ہے؟ یہ وہ اہم سوال ہے جس پر قلم اٹھانے کی بندہ نے جسارت کی ہے۔ مجھے اپنی کم علمی کا مکمل احساس ہے۔ اور ایک علمی مباحث کے اس میدان میں میری حیثیت شاید طفل مکتب کی ہے۔ جہاں تک واقعات کے قلمبند کرنے کا تعلق ہے۔ میری حیثیت مصنف کی نہیں بلکہ صرف مولف کی ہے۔ مجھے یہاں قاری حنیف جالندھری صاحب، مہتمم اعلیٰ خیر المدارس، ملتان پیر ظفر علی شاہ صاحب مہتمم اعلیٰ مدرسہ غوثیہ مہریہ لودھراں، مفتی علامہ غلام مصطفیٰ رضوی صاحب مدرسہ انوار العلوم ملتان، مولانا رحیم بخش صاحب اور مولانا محمد ازہر مدیر "الخیر" خیر المدارس ملتان کا بالخصوص شکریہ ادا کرنا ہے کہ جن کے مفید مشورے میرے لئے منزل راہ کی حیثیت رکھتے ہیں۔ مجھے جناب ذوالفقار علی بھٹی صاحب، عبد الجبار صاحب بیکن بکس کا بھی شکریہ ادا کرنا ہے۔ جن کی کاوش اور مفید مشوروں سے میں مستفید ہوا۔

دعا ہے کہ اللہ تعالیٰ میری کوتاہیوں سے درگزر فرماتے ہوئے اس کاوش کو شرف قبولیت عطا فرمائے اور محمد کریم صلی اللہ علیہ وآلہ وسلم کی نظر شفقت کے باعث یہ ناداں اور گنہگار شخص ان کے مقرب امتیوں میں شامل ہو۔ (آمین)۔ اور اس تالیف سے امت مسلمہ میں محبت رسول صلی اللہ علیہ وآلہ وسلم اور اتباع سنت کا سچا جذبہ بیدار فرمادے۔ (آمین)

صلی اللہ علیہ وبارک وسلم
تسليماً كثيراً كثيراً كثيراً

محمد حامد نواز
اسٹنٹ کمشنر۔ لودھراں

27 رمضان 1411ھ

12 اپریل 1991ء

بِسْمِ اللّٰهِ الرَّحْمٰنِ الرَّحِیْمِ

سید المرسلین، خاتم النبیین، رحمۃ العلمین، شفیع المذنبین حضرت
 محمد مصطفیٰ احمد مجتبیٰ صلی اللہ علیہ وآلہ وسلم کی زندگی میں جو جامعیت
 پائی جاتی ہے۔ وہ کائنات کے کسی اور فرد میں مفقود ہے۔ امام
 الانبیاء سر تاج رسل کو وہ مقام مالک کائنات نے دیا ہے۔ کہ انبیاء

بھی آپ صلی اللہ علیہ وآلہ وسلم کا امتی بننے کے خواہاں رہے۔ محمد کریم صلی اللہ علیہ وآلہ وسلم کا مقام سمجھنا انسان کے بس سے باہر ہے۔ کیونکہ خالق کائنات نے ابتدائے آفرینش سے بہت پہلے آپ صلی اللہ علیہ وآلہ وسلم کے نور کو پیدا فرمایا۔ زمین، آسمان، ستاروں، سیاروں عرش، کرسی کی پیدائش سے بھی قبل جب مالک کائنات نے یہ چاہا کہ وہ ظاہر ہو تو اس نے محمد کریم صلی اللہ علیہ وآلہ وسلم کو پیدا فرمایا، آپ صلی اللہ علیہ وآلہ وسلم نے فرمایا کہ،

كنت نبياً وادم بين الماء

والطيبين

(وروی الترمذی مثلہ،

مشکوٰۃ شریف۔ ص ۵۱۳)

ترجمہ۔ میں نبی تھا۔ جب آدم علیہ اسلام پانی اور مٹی کے درمیان تھے۔

سرور کائنات صلی اللہ علیہ وآلہ وسلم وہ رحمت بے کراں ہیں کہ جو مالک کل نے اپنی مخلوق کو بطور تحفہ دی۔ وہ عظیم ہستی ہیں کہ جنکی گفتار سے کتابیں وجود میں آئیں۔ جن کے خلق عظیم سے معاشرے سدھر گئے۔ جن کی باتوں کو سنکر لوگ معلم انسانیت

بن گئے۔ اس عظیم ہستی صلی اللہ علیہ وآلہ وسلم نے ایک عظیم الشان انقلاب برپا کر دیا۔ ایک سلطنت اور حکومت قائم کی۔ اور اس میں صلح ترین معاشرہ قائم فرما کر انسانیت کو نظام زندگی دیا۔ اللہ تعالیٰ نے آپ صلی اللہ علیہ وآلہ وسلم کو قیامت تک کے لئے بشیر و نذیر داعی الی اللہ سراج منیر بنا کر مبعوث فرمایا۔ اور آپ صلی اللہ علیہ وآلہ وسلم نے امانت مکمل طور پر پہنچا دی۔ لہذا اب قیامت تک کیلئے راستہ وہی درست ہے جو محمد کریم صلی اللہ علیہ وآلہ وسلم نے دکھایا۔ حلال وہی ہے جسے اللہ اور اس کے رسول صلی اللہ علیہ وآلہ وسلم نے حلال قرار دیا۔ حرام وہی ہے جس کو اللہ اور اس کے رسول صلی اللہ علیہ وآلہ وسلم نے حرام قرار دیا۔ راستہ وہی ہے جو محمد کریم صلی اللہ علیہ وآلہ وسلم نے متعین فرما دیا۔ اسکے علاوہ ہر راستہ گمراہی اور ذلت کے علاوہ کچھ نہیں۔ مالک کائنات نے مخلوق کی ہدایت کیلئے انبیاء کرام کی جماعت کو پیدا فرمایا۔ کوئی بھی شخص خواہ کتنی ہی محنت، مشقت کر لے وہ نبی نہیں بن سکتا۔ کیونکہ نبوت کا دائرہ ہی الگ ہے۔ نبی دراصل اللہ کا وہ برگزیدہ بندہ ہے۔ کہ جس کو مالک کائنات نے خود مخلوق تک اپنی ہدایت پہنچانے کیلئے منتخب فرمایا ہو۔ نبی پیدائشی نبی ہوتا ہے۔ وہ بچپن میں بھی نبی ہے (خواہ اس کا اظہار نہ کرے)۔ وہ اللہ کے حکم سے اعلان کر کے تخت نبوت پر جلوہ افروز ہوتا ہے۔ حضرت انبیاء میں

مرسلین کا مقام بلند ہے اور مرسلین میں خاتم النبیین ، شفیع
 المذنبین رحمۃ العالمین کا مقام بلند ترین ہے۔
 ع۔ بعد از خدا بزرگ توئی قصہ مختصر،

مقام رسالت محمدی

محمد کریم صلی اللہ علیہ وآلہ وسلم کے مقام کو سمجھنے کیلئے اس
 مشہور حدیث پر غور ضروری ہے۔ جسکو عبدالرحمان بن زید نے
 اپنے باپ اور دادا کے واسطے سے حضرت عمر فاروق رضی اللہ تعالیٰ
 عنہ سے مرفوعاً و موقوفاً روایت کیا اور حاکم نے اپنی مستدرک میں
 عبداللہ بن مسلم الفہری سے روایت کیا اور ابوبکر الاجری نے بھی
 اسے کتاب الشریعہ میں روایت کیا۔ کہ جب آدم علیہ السلام سے
 لغزش ہو گئی تو انہوں نے بارگاہ خداوندی میں عرض کی۔ اے اللہ
 میں تجھے محمد صلی اللہ علیہ وآلہ وسلم کے حق کا حوالہ دیتا ہوں۔ کہ
 مجھے معاف کر دے۔ اس پر اللہ نے کہا تو نے محمد صلی اللہ علیہ وآلہ
 وسلم کو کیسے پہچانا؟ کہا اس طرح کہ جب تو نے مجھے اپنے ہاتھ سے
 پیدا فرمایا۔ اور مجھ میں اپنی روح ڈالی تو میں نے اپنا سر اٹھایا اور
 عرش کے پایوں پر لکھا ہوا دیکھا۔ لا الہ الا اللہ محمد رسول اللہ

اس سے میں سمجھ گیا کہ تو نے اپنے نام کے ساتھ اس نام کو
 متصل کیا ہے۔ جو تجھے تمام مخلوقات سے زیادہ بندیدہ ہے۔ اللہ
 تعالیٰ نے فرمایا۔ اے آدم علیہ السلام تو نے سچ کہا، اگر محمد صلی اللہ

علیہ وآلہ وسلم نہ ہوتے تو میں تجھے بھی پیدا نہ فرماتا۔ محمد صلی اللہ علیہ
 وآلہ وسلم کی ذات وہ عظیم ترین ذات ہے کہ جو آدم علیہ السلام کی
 توبہ کا وسیلہ بنی۔ مالک کائنات نے خود قرآن حکیم میں فرمایا۔

يَا أَيُّهَا الَّذِينَ آمَنُوا اتَّقُوا اللَّهَ وَ

ابْتَغُوا إِلَيْهِ الْوَسِيلَةَ

(المائدہ آیت ۳۳)

ترجمہ۔ اے ایمان والو، اللہ سے ڈرتے رہو اور اسکی جناب
 میں باریابی کا ذریعہ تلاش کرو۔ (یعنی عمل اختیار کرو)

امت مسلمہ کا ہمیشہ سے یہی عقیدہ رہا ہے۔ کہ نبی کریم
 صلی اللہ علیہ وآلہ وسلم سید الخلق و العباد ہیں اور بحالت حیات ظاہری
 ، برزخی اور روز قیامت اللہ تعالیٰ کی جناب میں اعلیٰ وارفع ہیں شفاعت
 عظمیٰ کے مالک بھی آپ ہی ہیں۔ تمام مسلمانوں کا یہ متفقہ عقیدہ
 ہے۔ کہ آنحضرت صلی اللہ علیہ وآلہ وسلم روز قیامت مخلوق کی
 شفاعت فرمائیں گے۔ یہ شفاعت صرف اپنی امت کیلئے نہیں بلکہ
 تمام مخلوق کیلئے ہے۔ بخاری اور مسلم میں "صراحتہ" اس امر کا اعلان
 موجود ہے کہ رسول اللہ صلی اللہ علیہ وسلم نے فرمایا۔

انا سید الناس يوم القيامة۔

(مشکوٰۃ شریف ص ۵۱۱)

یعنی قیامت کے روز اللہ تعالیٰ محمد کریم صلی اللہ علیہ وآلہ وسلم کو مقام سیادت عطا فرمائیں گے۔

اس حدیث پاک میں لوگوں کا حضرات انبیاء کرام سے شفاعت کی التجا کرنا اور ہر ایک کا معذرت کے ساتھ انہیں دوسروں کی طرف رہنمائی فرمانا، حتیٰ کہ عیسیٰ علیہ السلام سے محمد کریم صلی اللہ علیہ وآلہ وسلم کی بشارت پانا پھر آپ صلی اللہ علیہ وآلہ وسلم کا انہیں قبول کرنے کے بعد۔ انا لھا انا لھا۔

فرمانا، (محمد کریم صلی اللہ علیہ وآلہ وسلم) کے توسل کی روشن دلیل ہے۔

علامہ ابن تیمیہ نے بھی اس امر کو تسلیم کیا ہے کہ سید الشفاء حضرت محمد کریم صلی اللہ علیہ وآلہ وسلم سے مخلوق خدا قیامت کے روز شفاعت کیلئے درخواست کرے گی۔ اور آپ پروردگار کے حضور حاضر ہوں گے۔ اور سجدہ میں گر پڑیں گے۔ آپ نے فرمایا۔

فاحمد ربی بمحامد یفتحها

علی لا احسنها الان فیقال

ای محمد ارفع راسک وقل
تسمع وسل تعطه واشفع
تشفع

(مشکوٰۃ شریف ص ۲۸۸)

ترجمہ۔ میں اپنے رب کی ایسی صفات سے تعریف کروں گا جو
اس وقت مجھے معلوم نہیں اسی وقت مجھ پر کھولی جائیں گی۔ پھر کہا
جائے گا، اے محمد صلی اللہ علیہ وآلہ وسلم اپنا سر اٹھا اور کہہ سنا
جائے گا۔ مانگ دیا جائے گا۔ شفاعت فرما، قبول کی جائے گی۔
اور پھر آپ صلعم شفاعت فرمائیں گے۔ جو کہ قبول فرمائی
جائیگی۔

حدیث شفاعت

بخاری و مسلم میں حضرت ابو ہریرہ رضی اللہ عنہ سے مروی ہے کہ
رسول خدا محمد کریم صلی اللہ علیہ وآلہ وسلم نے ارشاد فرمایا کہ میں
قیامت کے دن لوگوں کا سردار ہوں گا۔ کیا تمہیں معلوم نہیں کہ یہ
کیوں کر ہو گا مالک کائنات، اللہ تعالیٰ سب اولین و آخرین کو ایک
ہموار میدان میں جمع فرمائے گا۔ اور دیکھنے والا سب ہی اہل مشر کو
دیکھ سکے گا۔ اور ان کو بلانے والا سب تک اپنی آواز پہنچائے گا۔

سورج لوگوں کے سروں کے قریب آجائے گا۔ اور لوگوں کو اس قدر کرب و الم لاحق ہو گا جو کہ انکی قوت برداشت سے باہر ہو گا۔ چنانچہ وہ باہم صلاح و مشورہ کریں گے کہ تم سب کو اپنی حالت زار معلوم ہے کیا تم کسی ایسے (محبوب و مقبول) کو تلاش نہیں کرتے جو اللہ کے ہاں تمہاری شفاعت کرے۔ ان میں سے بعض لوگ کہیں گے تمہارے باپ آدم علیہ السلام اس امر کے لائق ہیں ان کی خدمت میں حاضر ہو کر عرض کریں گے، اے آدم علیہ السلام آپ ابوالبشر ہیں۔ اللہ تعالیٰ نے آپ میں مخصوص روح کو پھونکا اور ملائکہ کو حکم دیا اور انہوں نے آپ کو سجدہ (تحمیت و تعظیم) کیا اور آپ کو جنت میں ٹھہرایا گیا۔ آپ رب کے پاس ہماری شفاعت نہیں فرماتے؟ دیکھتے نہیں کہ ہم کس حال میں ہیں اور ہمیں کتنی محنت و مشقت و کرب و الم کا سامنا ہے۔

حضرت آدم علیہ السلام فرمائیں گے کہ میرے رب تعالیٰ نے آج اس قدر غضب و جلال کا اظہار فرمایا ہے کہ نہ ایسا اظہار کبھی پہلے فرمایا اور نہ بعد ازاں فرمائے گا۔ اللہ تعالیٰ نے مجھے درخت کے قریب جانے سے منع فرمایا تھا۔ مگر میں اس حکم کی تعمیل نہ کر سکا۔ میں اپنی ذات کی فکر میں ہوں۔ میرے علاوہ کسی دوسرے پیغمبر کے پاس جاؤ۔ حضرت نوح علیہ السلام کے پاس جاؤ۔ لوگ نوح علیہ السلام کے پاس جائیں گے۔ اور یوں عرض کریں گے اے نوح علیہ

الصلاة والسلام آپ سب سے پہلے رسول ہیں جنہیں اہل ارض کی طرف مبعوث فرمایا گیا اور آپ کو اللہ تعالیٰ نے بہت شکر گزار بندہ قرار دیا ہے۔ کیا دیکھتے نہیں کہ ہمارا حال کیا ہے؟ کیا اللہ کی جناب میں ہماری شفاعت نہیں فرماتے؟ وہ فرمائیں گے میرے رب تعالیٰ نے جس قدر قہر و غضب کا آج مظاہرہ فرمایا ہے نہ اس طرح کا مظاہرہ آج سے پہلے فرمایا اور نہ ہی آج کے بعد فرمائے گا۔ مجھے اللہ تعالیٰ کی طرف سے ایک دعا (واجب القبول والا جابت) کا حق دیا تھا جس کو میں نے اپنی قوم (کی ہلاکت) کیلئے استعمال کر لیا۔ مجھے اپنے نفس کی فکر ہے۔ میرے علاوہ کسی دیگر سے جا کر عرض کرو، حضرت ابراہیم علیہ السلام سے جا کر استدعا کرو، سبھی لوگ حضرت ابراہیم علیہ السلام کے پاس حاضر ہونگے اور یوں گویا ہونگے کہ اے ابراہیم علیہ السلام آپ اللہ تعالیٰ کے نبی ہیں اور تمام روئے زمین کے لوگوں میں سے اس کے خلیل ہیں ہمارے لئے جناب الہی میں شفاعت کیجئے۔ وہ جواب میں فرمائیں گے کہ رب تعالیٰ نے آج کے دن جس قہر و جلال کا اظہار فرمایا ہے۔ ایسا ظہور نہ پہلے دیکھنے میں آیا ہے۔ اور نہ ہی آج کے بعد دیکھنے میں آئیگا۔ مجھ سے تین ایسے امور سرزد ہوئے جو (بہ نظر ظاہر) خلاف واقع تھے۔ اور حقیقت کے خلاف، مجھے اپنے نفس کی فکر دامن گیر ہے۔ اس اہم کام کیلئے کسی دوسرے سے عرض کرو۔ موسیٰ علیہ السلام کے پاس جاؤ۔ اہل

مشر کا یہ سیل بے پناہ رواں دواں حضرت موسیٰ کلیم اللہ کے پاس حاضر ہوگا۔ اور ان سے عرض کرے گا اے موسیٰ! آپ اللہ تعالیٰ کے وہ عظیم الشان رسول ہیں جن کو اللہ تعالیٰ نے تمام لوگوں پر اپنی رسالت اور اپنی ہم کلامی سے نوازا۔ آپ دیکھ نہیں رہے کہ ہم کس حالت زار میں ہیں۔ بارگاہ رب کریم میں حاضر ہو کر ہمارے لئے شفاعت فرمائیے۔ سیدنا موسیٰ علیہ السلام فرمائیں گے آج رب تعالیٰ کا جو غضب و جلال ظہور پذیر ہے وہ نہ آج سے قبل دیکھنے میں آیا ہے اور نہ ہی بعد میں دیکھنے میں آئیگا۔ مجھ سے ایسے شخص کا قتل سرزد ہو گیا تھا۔ جس کے قتل کا حکم اللہ تعالیٰ نے نہیں دیا تھا۔ میں اپنی ذات کیلئے خوف زدہ ہوں لہذا اس امر کیلئے کسی دوسرے کی خدمت میں حاضری دو۔ اور حضرت عیسیٰ روح اللہ کی طرف جاؤ۔

سبھی لوگ حضرت عیسیٰ علیہ السلام کی خدمت میں حاضر ہوں گے۔ ان سے عرض کریں گے۔

اے عیسیٰ علیہ السلام آپ اللہ تعالیٰ کے رسول ہیں۔ اور کلمتہ اللہ جن کو حضرت مریم کی طرف القا فرمایا گیا۔ اور آپ اللہ تعالیٰ کی روح مکرم ہیں۔ جس کو اس نے دیگر ارواح سے مخصوص فرمایا۔ آپ نے حالت شیر خوارگی اور عالم مہد میں لوگوں سے کلام فرمایا۔ دیکھتے نہیں کہ ہماری زبوں حالی کہاں تک پہنچ گئی۔ ہمارے لئے بارگاہ رب قدوس میں شفاعت فرمائیں۔ سیدنا عیسیٰ علیہ السلام

فرمائیں گے میرے رب کا غضب و جلال آج کے دن جس عروج پر ہے ایسا نہ کبھی پہلے ہوا اور نہ بعد ازاں ہوگا۔ میں اپنے لئے فکر مند ہوں وہ کسی ذنب و تقصیر کا ذکر نہیں فرمائیں گے البتہ یہ فرمائیں گے میرے علاوہ کسی دیگر ذات والا سے جا کر عرض کرو۔ جاؤ محمد کریم صلی اللہ علیہ وآلہ وسلم سے جا کر عرض کرو۔

سب انبیاء کی امتیں خاتم الانبیاء والمرسلین کی بارگاہ میں حاضری دیں گی اور یوں آپ صلی اللہ علیہ وآلہ وسلم سے عرض پرداز ہونگی۔ اے محمد کریم صلی اللہ علیہ وآلہ وسلم آپ اللہ کے رسول ہیں اور خاتم النبیین ہیں اللہ تعالیٰ نے آپ کے لئے آپ کے پہلے اور پچھلے گناہوں کی مغفرت کا اعلان کر دیا ہے۔ ہماری حالت زار پریشانی و سرگردانی آپ کی نگاہ اقدس میں ہے۔ ہمارے لئے اپنے رب کریم کی جناب میں شفاعت فرمائیے۔ غرضیکہ ع۔ ملتجی ہوں گے انہی سے سب پسمبر دیکھنا

سرور عالم محبوب خدا علیہ التحیۃ والثنا فرماتے ہیں۔ کہ میں ان کی شفاعت کیلئے بارگاہ ذوالجلال میں حاضری دوں گا۔ حریم قدس میں داخل ہوتے ہی عرش عظیم کے سامنے سجدہ ریز ہو جاؤں گا۔ پھر اللہ کریم مجھ پر اپنے محامد و محاسن اور حسن ثناء و ستائیش کے وہ خزانے منکشف فرمائے گا جو مجھ سے قبل کسی پر منکشف نہیں ہوئے پھر ارشاد باری ہوگا۔ اے محمد صلی اللہ علیہ وآلہ وسلم اپنا سراٹھاؤ۔

جو مانگو تمہیں دیا جائے گا۔ جس کی شفاعت کرو قبول کی جائے گی۔ میں اپنے سر کو سجدہ سے اٹھاؤں گا اور عرض کروں گا۔ اے میرے رب کریم میری امت کی مغفرت و بخشش فرما۔ میری امت پر نگاہ لطف و کرم فرما۔ مجھے حکم دیا جائے گا اے محمد صلی اللہ علیہ وآلہ وسلم اپنی امت کے ان افراد کو جن پر حساب و مواخذہ نہیں ہے جنت کے دروازوں میں سے دائیں دروازوں سے جنت کے اندر داخل کر دو۔ اور دوسرے دروازوں سے داخل ہونے میں لوگوں کے ساتھ برابر کے شریک ہیں۔ مجھے اس ذات اقدس کی قسم جس کے قبضہ قدرت میں میری جان ہے جنت کے دروازوں میں سے ہر دروازہ کی دونوں جانب باہمی فاصلہ اس قدر ہے جس قدر کہ مکہ مکرمہ اور بصریہ مکہ اور بصریہ کے درمیان ہے۔

اس حدیث شریف کی روشنی میں لوگوں کا شفاعت کی درخواست کرنا تو تسل کے ثبوت کی واضح ترین اور قوی ترین دلیل ہے امام زرقانی "شرح مواہب لدنیہ" میں قاضی عیاض رحمۃ اللہ علیہ سے نقل کرتے ہیں کہ یہ امر عین ممکن ہے کہ انبیاء کرام علیہم السلام کو قطعی طور پر معلوم ہو کہ آج شفاعت کے مالک صرف اور صرف محمد کریم صلی اللہ علیہ وآلہ وسلم ہیں اور ہر نبی کا اہل مشر کو دوسرے نبی کی جانب بھیجنا صرف محمد کریم صلی اللہ علیہ وآلہ وسلم کے عظمت اور آپ کے شرف و فضل کو ظاہر کرنے کیلئے ہو۔

علامہ ابن عربی کی رائے

امام عبدالوہاب شعرانی "الیواقیت و الجواہر" میں حضرت شیخ محی الدین ابن العربی رحمۃ اللہ علیہ سے نقل کرتے ہوئے فرماتے ہیں کہ روز محشر ہر ایک کو معلوم ہو جائے گا۔ شفیع روز جزا کون ہے؟ سرور دو عالم محمد کریم صلی اللہ علیہ وآلہ وسلم نے ہمیں اس کی خبر کیوں دی ہے کہ شافع اول بھی میں ہوں اور سب سے اول میری شفاعت ہی قبول ہونی ہے۔ یہ محض ہم پر شفقت عامہ اور رحمت تامہ کا اظہار ہے تاکہ ہم یکے بعد دیگرے انبیاء علیہم السلام کے پاس جانے اور ان سے نفسی نفسی کا جواب سن کر لوٹنے کی مشقت نہ اٹھائیں لہذا آپ صلی اللہ علیہ وآلہ وسلم نے ہمیں خدا اور نعمت و عظمت کی اطلاع دے کر یہ سمجھانا چاہا کہ ہم اپنی جگہ پر آرام و سکون اور راحت و اطمینان کے ساتھ کھڑے رہیں۔ تا آنکہ محبوب کریم علیہ السلام کا وقت شفاعت آئیے۔ اور آپ انا لھا، انا لھا۔ (میں ہوں شفاعت کیلئے) کا اعلان فرمائیں۔

لواءِ حمد

قال صلی اللہ علیہ وسلم انا

اول الناس خروجاً اذا بعثوا
وانا خطيبهم اذا وفدوا انا
مبشر بهم اذا يسؤوا ولواء
الحمد يومئذ بيدي وانا
اكرم ولد آدم على ربي ولا
فخر) رواه ترمذى عن
انس^{رض} (مشکوٰۃ شریف

ص ۵۱۲)

ترجمہ۔ حضرت انس رضی اللہ عنہ سے روایت ہے کہ رسول اللہ صلعم نے فرمایا، کہ جب قیامت کے روز لوگوں کو قبروں سے اٹھایا جائے گا۔ تو میں سب سے پہلے مزار القدس سے نکلنے والا ہوں گا۔ اور میں ہی انکی طرف سے اللہ تعالیٰ کے ساتھ کلام کروں گا۔ جب وہ جناب باری میں سائل بن کر حاضر ہوں گے اور میں ہی مرثوہ مغفرت و بخشش سنانے والا ہوں گا۔ جب کہ وہ ناامید ہونے لگیں گے لواء الحمد اس دن میرے ہاتھ میں ہوگا۔ اور میں تمام اولاد آدم اور نسل انسانی سے اللہ تعالیٰ کے نزدیک زیادہ عظیم و مکرم ہوں گا۔

اور یہ بات بطور فخر نہیں کہہ رہا ہوں۔

سب سے پہلے آپ اٹھیں گے
قال صلی اللہ علیہ وسلم

انا سید ولد آدم یوم

القیامتہ و اول من ینشق

عنه القبور و اول شافع و اول

مشفع" رواہ مسلم

وابوداود عن ابی ہریرہ ^{رضی}

(مشکوٰۃ شریف ص ۵۱۱)

ترجمہ۔ حضرت ابو ہریرہ رضی اللہ عنہ سے روایت ہے کہ

رسول پاک صاحب لولاک علیہ افضل الصلوات نے ارشاد فرمایا۔ میں

قیامت کے روز اولاد آدم اور نسل انسانی کا سردار ہوں۔ سب سے

پہلے حجاب قبر مجھ سے الگ ہوگا۔ میں پہلا شفیع ہوں اور

عند اللہ پہلا مقبول الشفاعت ہوں۔ (مسلم شریف و ابوداود شریف)

قال صلی اللہ علیہ وسلم انا

سید ولد آدم یوم القیامتہ

سب سے پہلا شفاعت کرنے والا ہوں اور پہلا مقبول شفاعت اور
میرا یہ اعلان اظہار فخر و ناز کیلئے نہیں ہے۔ (امام احمد ترمذی اور ابن
ماجر)

انبیاء کی سیادت

قال صلى الله عليه
وسلم " اذا كان يوم القيامة
كنت امام النبيين و خطيبهم
و صاحب شفا عتھم غير
فخر" رواه الترمذی عن ابی
بن كعب^{رض} (مشکوٰۃ شریف

ص ۵۱۲)

ترجمہ۔ امام ترمذی نے حضرت ابی بن کعب رضی اللہ عنہ
سے نقل فرمایا، کہ سرور دو عالم صلی اللہ علیہ وآلہ وسلم نے ارشاد فرمایا
میں قیامت کے دن سب انبیاء علیہم السلام کا امام ہوں گا۔ اور ان
کی طرف سے اللہ تعالیٰ کے ساتھ گفتگو کرنے والا (ترجمان) اور ان کو

اللہ تعالیٰ سے شفاعت کا حق دلانے والا۔ میں حقیقت کا اظہار کرتا ہوں نہ کہ فخر و تکبر کا اظہار، (ترمذی)

ضعیف ایمان والوں کی شفاعت

قال صلى الله عليه وسلم
 اذا كان يوم القيامة شفعت
 فقلت يا رب ادخل الجنة
 من كان في قلبه خردلة من
 ايمان فيدخلون ، ثم اقول
 ادخل الجنة من كان في
 قلبه ادنى شئ (متفق عليه)

مشکوٰۃ شریف ص ۲۸۹)

ترجمہ۔ امام بخاری حضرت انس رضی اللہ عنہ سے روایت فرماتے ہیں کہ شفیع خلائق صلی اللہ علیہ وآلہ وسلم نے فرمایا قیامت کے دن مجھے شفیع بنایا جائیگا۔ تو میں اللہ تعالیٰ سے عرض کروں گا۔ اے اللہ ان تمام لوگوں کو جنت میں داخل فرما۔ جن کے دلوں میں

رائی کے دانہ کی مقدار ایمان و اخلاص ہے۔ چنانچہ انہیں جنت میں داخل کر دیا جائیگا۔ پھر عرض کرونگا۔ اے اللہ ان تمام لوگوں کو جنت میں داخل فرما۔ جن کے دلوں میں ادنیٰ ترین مقدار میں ایمان و اخلاص موجود ہے۔

آپ کی پانچ خصوصیات

قال صلی اللہ علیہ وسلم
 اعطیت خمساً لم یعطهن
 احد قبلی نصرت بالرعب
 مسیرة شهر ، و جعلت لی
 الارض مسجد و طہور
 فایمار جل من امتی ادركته
 الصلوة فلیصل ، واحلت لی
 المغانم ولم تحل لاحد قبلی
 واعطیت الشفاعة وکان

النبي يبعث الى قومه خاصة

و بعثت الى الناس عامة"

(متفق عليه بحوالہ مشکوٰۃ)

(شريف ص ۵۱۲)

ترجمہ۔ حضرت جابر رضی اللہ عنہ سے مروی ہے کہ نبی اکرم صلی اللہ علیہ وآلہ وسلم نے فرمایا مجھے ایسے پانچ خصائص حمیدہ اور اوصاف سے نوازا گیا ہے جو کسی دوسرے نبی کو عطا نہیں کئے گئے۔

1۔ مجھے ایک ماہ کی مسافت تک رعب و دبدبہ اور جاہ و جلال کے ساتھ منصور و موید فرمایا گیا۔

2۔ تمام روئے زمین کو میرے لئے طہارت بنا دیا گیا ہے۔ میرے امتی کو جہاں بھی وقت نماز آئے اس جگہ نماز پڑھنے کی رخصت ہے۔

3۔ میرے لئے (اور میری امت کیلئے) اموال غنیمت کو حلال کر دیا گیا ہے۔ اور مجھ سے پہلے کسی نبی کیلئے ان کو حلال نہیں کیا گیا تھا۔

4۔ مجھے شفاعت عظمیٰ عطا کی گئی ہے۔

5۔ ہر نبی ایک قوم کی طرف مبعوث ہوتا تھا اور میں تمام نوع

انسانی کی طرف رسول بنا کر بھیجا گیا ہوں۔ (بخاری و مسلم)

حشر کے دن رتبہ والائے سرور دیکھنا

قال صلی اللہ علیہ

وسلم "انا اول الناس

خروجاً اذا بعثوا، وانا

قائدہم اذ وفدوا، وانا

خطیبہم اذ انصتوا وانا

مستشفعہم اذا حبسوا وانا

مبشرہم اذا یئسوا،

الکرامۃ والمفاتیح یومئذ

بیدی ، ولواء الحمد یومئذ

بیدی ، وانا اکرم ولد آدم

علی ربی یطوف علی الف

خادم کا نهن بیض مکنون

اولولوء منشور، (رواه

الترمذی والرارمی بحوالہ

مشکواة شریف ص ۵۱۲)

ترجمہ۔ حضرت انس بن مالک رضی اللہ عنہ سے منقول ہے
کہ سید المرسلین علیہ وعلیہم الصلوٰت والسلام نے ارشاد فرمایا۔
میں سب لوگوں سے پہلے قبر سے نکلوں گا جب کہ انہیں
قبروں سے اٹھایا جائیگا۔

میں ان کا قائد اور پیشوا ہوں گا۔ جب کہ وہ بارگاہ خداوندی
میں حاضر ہوں گے۔

میں ہی ان کی طرف سے اللہ تعالیٰ کے ساتھ کلام کرنے والا
ہوں گا جبکہ وہ خاموش ہو جائیں گے۔ اور لب سوال کرنے سے
قاصر، میں ان کیلئے طلب گار شفاعت ہوں گا جبکہ انہیں میدانِ محشر
میں روک دیا جائیگا۔ میں ہی ان کو مرثوہ مغفرت و بخشش سنانے والا
ہوں گا۔ جب انہیں خلاصی اور چھٹکارا کی امید نہیں ہوگی۔ عزت و
کرامت اور خزانِ آخرت کی چابیاں اس دن میرے ہاتھ میں ہوں
گی لواء الحمد میرے ہاتھ میں ہوگا۔ میں تمام اولادِ آدم علیہ السلام

سے اللہ تعالیٰ کے ہاں زیادہ معظم و مکرم ہوں گا۔ میری خدمت کیلئے ہزار خادم کمر بستہ حاضر بارگاہ ہوں گے۔ گویا کہ وہ سفید موتی ہونگے۔ جو پردوں میں مستور ہوں۔ یا بکھرے موتیوں کی مانند ہوں گے۔

مقام محمود

قال صلى الله عليه وسلم

سلوا الله لي الوسيلة، قالوا

يا رسول الله وما الوسيلة؟

قال اعلى درجة في الجنة

لاينا لها الا رجل واحد

وارجوان اكون انا هو رواه

الترمذى من ابى هريرة

(مشکوٰۃ شریف ص ۵۱۲)

ترجمہ۔ حضرت ابوہریرہ رضی اللہ عنہ سے منقول ہے کہ

سید الانبیاء علیہ السلام نے فرمایا میرے لئے اللہ تعالیٰ سے وسیلہ کی

دعا کرو۔ صحابہ کرام علیہم الرضوان نے عرض کیا یا رسول اللہ و سیدہ کون سی چیز ہے؟۔

آپ نے فرمایا وہ جنت کا بلند ترین مقام ہے۔ جسے صرف ایک ہی شخص حاصل کر سکے گا۔ اور میں امید رکھتا ہوں کہ اس درجہ عالیہ پر فائز ہونے والا وہ شخص میں ہوگا۔

(ف) یقین کی صورت کو رجا و امید میں ذکر کرنا محض تواضع و انکسار پر مبنی ہے ورنہ اس مرتبہ کا حصول آپ کے لئے یقینی ہے

استجاب دعا

قال صلی اللہ علیہ

وسلم لكل نبی مرسل

سوال اوقال لكل نبی دعوة

قد دعاها لامته وانی

اختبأت دعوتی شفاعته

لامتی

ترجمہ۔ حضرت انس بن مالک رضی اللہ عنہ سے مروی ہے

کہ سید عالم صلی اللہ علیہ وآلہ وسلم نے فرمایا ہر نبی کیلئے اللہ تعالیٰ کی طرف سے ایک دعا کا اذن ہے۔ (جس کی قبولیت اللہ تعالیٰ نے اپنے ذمہ کرم پر لی ہے۔) جو انہوں نے دنیا میں ہی اپنی امت کیلئے استعمال فرمایا اور میں نے اپنا حق دعا قیامت کے دن امت کی شفاعت کیلئے بچا کر رکھا ہوا ہے۔ (بخاری و مسلم)

ہر مسلمان مستحق شفاعت ہے

قال رسول الله صلى الله
عليه وسلم " اعطيت
خمسة لم يعطهن احد قبلي
جعلت لي الارض مسجدا و
طهورا ، واحلت لي الغنائم
ولم تحل لنبى كان قبلي ،
ونصرت بالرعب مسيرة
شهر على عدوى و بعثت

الی کل احمر واسود ،
 واعطیت الشفاعتہ وہی
 نائلة من امتی من لایشرک
 باللہ شیاء ، رواہ البزار عن
 ابی ذر واسنادہ جید)
 وروراه مسلم ایضاً بحوالہ
 مشکوٰۃ شریف ص ۵۱۲)

ترجمہ۔ حضرت ابو ذر رضی اللہ عنہ سے منقول ہے کہ سید
 عرب و عجم صلی اللہ علیہ وآلہ وسلم نے فرمایا مجھے پانچ فضائل کے
 ساتھ مخصوص ٹھہرایا گیا ہے۔ جو مجھ سے پہلے کسی کو عطا نہیں کئے
 گئے۔

- 1۔ تمام روئے زمین میرے لئے جائے نماز اور قابل
 طہارت اور تیسیم بنا دی گئی ہے۔
- 2۔ اموال غنیمت میرے لئے حلال قرار دیئے گئے ہیں۔
 جبکہ پہلے انبیاء علیہم السلام کیلئے حلال نہیں تھے۔
- 3۔ مجھے ایک ماہ کی مسافت تک موجود اعداء پر رعب و دبدبہ کے

ساتھ نصرت اور امداد دی گئی ہے۔

4- سیاہ و سفید یعنی عرب و عجم کی طرف مبعوث فرمایا گیا ہے۔

5- اور مجھے شفاعت عظمیٰ عطا کی گئی ہے۔ اور وہ انشا اللہ میری

امت کے ان تمام افراد کو اپنے احاطہ میں لے لے گی۔ جو شرک و

کفر سے محفوظ رہ کر دنیا سے رخصت ہوئے ہوں گے۔ (رواہ بزار)

آپ کی امت

قال رسول الله صلى الله

عليه وسلم " انا اول شفيع

في الجنة " لم يصدق نبى من

الانبياء ما صدقت وان من

الانبياء ما صدقه من امته

الارجل واحد) مسلم

بحوالہ مشکوٰۃ شریف ص

(۵۱۱)

ترجمہ۔ میں جنت میں پہلا شفیع ہوگا۔ جس قدر میری تصدیق کی گئی ہے اس قدر کسی بنی کی تصدیق نہیں کی گئی انبیاء علیہم السلام میں سے بعض ایسے نبی بھی ہونگے جنکی تائید و تصدیق صرف ایک شخص نے کی ہوگی۔

خدا کے ساتھ شریک نہ کرنے والے کی شفاعت

قال صلی اللہ علیہ وسلم انی

لقائم انتظرامتی تعبر اذ جاء

عیسیٰ علیہ السلام قال

فقال ہذہ الانبیاء قد جاء تک

یا محمد یسألون ، او قال

یجتمعون الیک تدعو اللہ ان

یفرق بین جمع الامم الی

حیث یشاء لعظم ماہم فیہ

فالخلق ملجمون فی العرق ،

فأما المؤمن فهو عليه كما
 لذكمته، وأما الكافر فيغشاه
 الموت قال يا عيسى
 انتظر حتى ارجع اليك - قال
 وذهب نبي الله صلى الله
 وعليه وسلم فقام تحت
 العرش فقال ما لم يقل ملك
 مصطفى ولا نبي مرسل ،
 فأوحى الله الى جبريل عليه
 السلام ان اذهب الى محمد
 فقل له ارفع راسك سل
 تعطه واشفع قال فشفعت في
 امتي ان اخرج من كل
 تسعة و تسعين انسانا

واحداً قال فما زلت اتردو
 على ربي فلا اقوم فيه مقاماً
 الا شفعت حتى اعطاني الله
 من ذلك ان قال ادخل من
 امتك من خلق الله من
 شهدان لا اله الا الله يوماً
 واحداً مخلصاً و مات على
 ذلك (رواه احمد و ورواه
 محتج بهم في الصحيح من
 انس)

ترجمہ۔ حضرت انس بن مالک رضی اللہ عنہ سے مروی ہے کہ سید
 الانبیاء علیہ التحیۃ و الثناء نے ارشاد فرمایا میں قیامت کے دن پل
 صراط کے قریب کھڑا ہو کر اپنی امت کے پل پر سے گزرنے کا
 انتظار کر رہا ہوں گا کہ حضرت عیسیٰ علیہ السلام میرے پاس آئے
 گے اور کہیں گے کہ سبھی انبیاء علیہم السلام آپ کی خدمت میں

حاضر ہوئے ہیں۔ اور آپ سے ایک درخواست کرتے ہیں۔ اور وہ یہ ہے کہ آپ اللہ تعالیٰ سے دعا کریں کہ وہ تمام امم کو اپنے اپنے ٹھکانوں تک پہنچائے اور اس میدان کے شدائد و مصائب سے ان کو خلاصی دے۔ وہ سبھی اپنے اپنے پسینہ میں غرق ہو رہے ہیں اور پسینہ ان کے مونہوں تک پہنچا ہوا ہے۔ مومن پر تو میدان محشر میں زکام کی سی حالت طاری ہوگی۔ مگر کافر پر موت کا سا عالم ہوگا۔

آپ صلی اللہ علیہ وآلہ وسلم حضرت عیسیٰ علیہ السلام سے فرمائیں گے۔ آپ یہیں ٹھہریں تا آنکہ میں واپس آپ کے پاس پہنچوں۔ سرور کائنات علیہ افضل الصلوات بارگاہ خداوندی میں حاضر ہوں گے۔ عرش عظمت کے نیچے کھڑے ہوں گے اور اس قرب سے نوازے جائیں گے جو نہ کسی مقرب فرشتہ کو حاصل ہوگا اور نہ ہی نبی مرسل کو اور اللہ تعالیٰ کے فضل و احسان کا شکر بجالاتے ہوئے سجدہ ریز ہو جائیں گے۔ اللہ تعالیٰ جبرئیل علیہ السلام کو حکم دے گا کہ محمد کریم علیہ السلام کے پاس جاؤ۔ اور ان سے عرض کرو۔ اپنا سر اٹھائیے جو مانگو آپ کو دیا جائیگا۔ جس کی شفاعت کرو گے قبول کی جائے گی۔ چنانچہ مجھے امت میں شفاعت کا حق دیا جائے گا۔ اور پہلی دفعہ ہر ننانوے افراد میں سے ایک فرد کو جہنم کی دھکتی آگ سے نکال کر جنت میں لے جانے کا اختیار دیا جائے گا۔ ان کو نکال کر پھر اللہ تعالیٰ کی بارگاہ میں حاضری دوں گا اور حسب سابق عرض

کروٹگا۔ اور یہ سلسلہ جاری رہیگا۔ حتیٰ کہ اللہ تعالیٰ مجھ کو یہ اختیار عطا فرمائے گا کہ جاؤ اور ہر اس شخص کو جنت میں داخل کرو جس نے زندگی بھر ایک مرتبہ بھی خلوص دل سے لا الہ الا اللہ کی شہادت دی ہو اور اسی پر فوت ہوا ہو۔

جہنم میں داخل ہونے والوں کی شفاعت

قال صلی اللہ علیہ وسلم
 یدخل من اہل هذه القبلة
 النار من لایحصى عدد ہم
 الا اللہ بما عصوا اللہ واجتراء
 و اعلیٰ معصیہ ، و خالفوا
 طاعتہ فیؤذن لی فی
 الشفاعتہ فاتنی علی اللہ
 ساجدا کما اثنی علیہ قائما
 فیقال لی ارفع راسک وسل

تعطه واشفع تشفع (رواه الطبرانی

فی الکبیر و الصغیر باسناد

حسن عن عبد اللہ بن عمرو

بن العاصم

ترجمہ۔ حضرت عبد اللہ بن عمرو بن العاص رضی اللہ

عنہما سے مروی ہے کہ رسالت پناہ صلی اللہ علیہ وآلہ وسلم نے

ارشاد فرمایا کہ اہل قبلہ اور اہل اسلام میں سے بے شمار لوگ عصیان و

طغیان اور ارتکاب معاصی و سنیات کی وجہ سے جہنم میں داخل کر

دیئے جائیں گے۔

مجھے ان کی شفاعت کا اذن دیا جائے گا۔ میں سجدہ ریز ہو کر

اللہ رب العزت کی حمد و ثناء بجا لاؤں گا۔ جیسے کہ کھڑا ہو کر اس کی حمد

و ثناء بجا لاؤں گا۔ مجھے حکم دیا جائے گا کہ اپنے سر کو سجدہ سے اٹھاؤ

جو چاہو مانگو تمہیں دیتے ہیں۔ اور جس کی شفاعت کرنا چاہتے ہو کرو

تمہاری شفاعت قبول کرتے ہیں۔ طبرانی کبیر و صغیر

ہر مسلمان کی شفاعت

روی الامام احمد وابن

حبان فی صحیحہ عن ابی
 ہریرۃ رضی اللہ عنہ قال
 سالت رسول اللہ صلی اللہ
 علیہ وسلم قلت یا رسول
 اللہ ماذا اراد الیک ربک
 فی الشفاعۃ قال والذی
 نفس محمد بیدہ ، لقد
 ظننت انک اول من یسألنی
 عن ذلک من امتی لما رايت
 من حرصک علی العلم،
 والذی نفس محمد بیدہ لما
 یہمنی من انقضافہم علی
 ابواب الجنۃ اہم عندی من
 تمام شفاعتی لہم و

شفاعتی لمن شهدان لآله
 الا الله مخلصاً وان محمد
 رسول الله يصدق لسانه
 قلبه و قلبه لسانه۔

ترجمہ۔ حضرت ابو ہریرہ رضی اللہ عنہ سے مروی ہے کہ میں نے رسول کریم علیہ الصلوٰۃ والتسلیم سے عرض کیا کہ اللہ تعالیٰ نے آپ کو شفاعت امم کی صورت میں کیا وعدہ دے رکھا ہے؟۔ آنحضرت صلی اللہ علیہ وآلہ وسلم نے فرمایا۔ مجھے قسم ہے اس ذات اقدس کی جس کے قبضہ قدرت میں میری جان ہے میرا گمان یہی تھا کہ سب سے پہلے تم ہی مجھ سے یہ سوال کرو گے۔ کیونکہ میں نے تمہیں علم کے معاملہ میں بہت حریص دیکھا ہے۔ بخدا میرے امتیوں کا جنت کے دروازوں پر بھیڑ کرنا اور باہم دھکم پیل کی وجہ سے ان کا مشقت اٹھانا مجھے بنسبت اتمام شفاعت کے زیادہ عمگین کرنے والا ہے۔ اور پریشانی میں ڈالنے والا۔

میری شفاعت تو ہر اس شخص کو نصیب ہوگی۔ جس نے

خلوص دل سے

"لا آلا الا اللہ کی شہادت دی اور محمد رسول اللہ کا اقرار و اعتراف کر

لیا۔ جب کہ اس کا دل زبان کی تائید و تصدیق کرتا ہو اور زبان دل کی تصدیق و تائید۔ (مسند امام احمد۔ صحیح ابن حبان)

شفاعت کبریٰ

قال رسول الله صلى
الله عليه وسلم انا سيد ولد
آدم يوم القيامة ولا فخر
بيدى لواء الحمد ولا فخر
وما من نبى يومئذ آدم فمن
سواه الا تحت لوائى و انا
اول من تنشق عنه الارض
ولا فخر، قال فيفرع الناس
ثلاث فرعات فياتون، آدم
فذكر الحديث الى ان قال
فياتونى فانطلق معهم قال

ابن جدعان قال انس فكانى
 انظر الى رسول الله صلى
 الله عليه وسلم قال فأخذ
 بحلقة باب الجنة فاقعقها
 فيقال من هذا فيقال محمد
 فيفتحون لى ويرحبون،
 فيقولون مرحبا، فاخر
 ساجدا، فيلهمنى الله من
 الثناء والحمد فيقال لى ارفع
 راسك سل تعطه واشفع
 تشفع وقل يسمع لقولك
 وبه والمقام المحمود الذى
 قال الله (عسى ان يبعثك
 ربك مقاماً محموداً) رواه

الترمذی عن ابی سعید^{رضی} ()

مشکوٰۃ شریف ص ۲۸۸)

ترجمہ۔ حضرت ابوسعید خدری رضی اللہ عنہ سے مروی ہے کہ رسول اکرم صلی اللہ علیہ وآلہ وسلم نے فرمایا۔ میں قیامت کے دن تمام نسل انسانی اور اولاد آدم علیہ السلام کا سردار ہوں اور یہ اعلان بطور فخر نہیں کر رہا ہوں میرے ہی ہاتھ میں لواء الحمد ہوگا اور یہ اظہار از روئے فخر و ناز نہیں ہے۔ اس دن آدم علیہ السلام اور ان کے بعد تشریف لانے والے تمام انبیاء علیہم السلام میرے جھنڈے کے نیچے ہوں گے۔ میں ہی وہ پہلا شخص ہوگا جس پر سے حجاب قبر شق ہوگا اور یہ انکشاف از راہ غرور و تکبر نہیں ہے۔ لوگ تین مرتبہ خوف و ہراس کا شکار ہوں گے تب طلب شفاعت کیلئے حضرت آدم علیہ السلام کی بارگاہ میں حاضری دیں گے۔ (تفصیلاً حدیث بیان کرتے ہوئے آخر میں یوں فرمایا کہ بعد ازاں) میرے پاس حاضر ہوں گے میں شفاعت کے لئے ان کے ساتھ چلوں گا۔ ابن جدعان فرماتے ہیں کہ حضرت انس رضی اللہ عنہ نے فرمایا گویا میں رسول کریم علیہ السلام کو ابھی دیکھ رہا ہوں جب کہ آپ فرما رہے تھے کہ میں جنت کے دروازہ کی زنجیر پکڑ کر ہلاؤں گا۔ دربان دریافت کرے گا کون؟ میں کہوں گا۔ "محمد" خازن اور دربان و خدام

فوراً باب جنت کھولیں گے۔ اور مجھے خوش آمدید اور مرحبا صد مرحبا کہیں گے۔ میں فوراً ذات کبریا کی تعظیم و تکریم بجالاتے ہوئے سجدہ ریز ہو جاؤں گا۔ اور اللہ تعالیٰ مجھے حمد و ثناء (مخصوص کلمات طیبات) الہام فرمائے گا۔ پھر مجھے حکم دیا جائے گا۔ اے محمد اپنے سر کو بلند کرو، جو مانگو تمہیں دیا جائے گا۔ جس کی شفاعت کرو قبول کی جائے گی۔ جو چاہو کھو تمہاری بات پوری توجہ سے سنی جائے گی۔ یہ ہے وہ "مقام محمود" جس کا اللہ تعالیٰ نے ارشاد فرمایا ہے۔

عسی ان یبعثک ربک

مقاماً محموداً (سورہ بنی

اسرائیل)

وہ وقت قریب ہے کہ تمہارا رب تمہیں مقام محمود پر کھڑا

کرے۔

حتیٰ ترضیٰ

قال صلی اللہ علیہ وسلم

اشفع لامتی حتیٰ ینادینی

ربی تبارک و تعالیٰ، فیقول

قدرصیت یا محمد فاقول
ای رب رضیت (رواہ البزار
و الطبرانی عن علی ،
واسنادہ حسن)

ترجمہ - حضرت علی المرتضیٰ رضی اللہ عنہ سے مروی ہے کہ فر
الاولین و الاخرین صلی اللہ علیہ وآلہ وسلم نے فرمایا میں اپنی امت
کے لئے شفاعت کروں گا۔ حتیٰ کہ اللہ تعالیٰ مجھے پکار کر فرمائے گا۔
اے محمد کیا راضی ہو گئے ہو؟ میں عرض کروں گا کہ میرے رب
میں راضی ہو چکا ہوں (بزار و طبرانی)

امت محمدیہ کا مقام

قال صلی اللہ علیہ وسلم اذا
اراد اللہ ان یقضی بین خلقہ
نادی مناد این محمد و امتہ
فاقوم وتبعنی امتی

غرامحجلين من اثر الطهور
 فنحن الاخرون الاولون
 واول من يحاسب و تفرج
 لنا الامم عن طريقنا، وتقول
 الامم كادت هذه الامم ان
 تكون انبياء كلهم (رواه
 ابوداؤد و الطيالسي عن

ابن عباس^{رض})

ترجمہ۔ حضرت عبداللہ بن عباس رضی اللہ عنہما سے منقول ہے کہ سید المرسلین علیہ الصلوٰت والتسلیم نے فرمایا۔ جب اللہ تعالیٰ مخلوق میں فیصلہ کا ارادہ فرمائے گا۔ تو ندا دینے والا ندا دے گا کہاں ہیں محمد صلی اللہ علیہ وسلم اور ان کی امت، میں اٹھ کر بارگاہ رب العالمین میں حاضر ہوں گا اور میرے پیچھے پیچھے میری امت ہو گی۔ جب کہ ان کے چہرے اور اعضا و ضو کی وجہ سے نورانی ہوں گے۔ الغرض ہم آخری ہیں۔ (بعثت و ظہور کے لحاظ سے) اور اول بھی ہیں (حساب و کتاب اور دخول جنت کے اعتبار سے) ہماری راہ

سے دوسری امتوں کو ہٹایا جائے گا۔ (اور ہمارا راستہ صاف کیا جائے گا۔ ہماری اس عزت و کرامت کو دیکھ کر دوسری امتیں کہیں گی یہ تو ساری امت اس مرتبہ کو پہنچی ہوئی ہے کہ گویا نبی ہیں۔) (ابوداؤد طیالسی)

مذکورہ بالا احادیث سے یہ امر عیاں ہے کہ محمد کریم صلی اللہ علیہ وآلہ وسلم صاحب وسیلہ ہیں اب یہاں سوال یہ ہے کہ وسیلہ سے مراد کیا ہے؟ مولانا اشرف علی تھانوی رحمۃ اللہ علیہ نے ارشاد فرمایا کہ "کسی شخص کا جو جاہ ہوتا ہے۔ اللہ کے نزدیک اس جاہ کی قدر اس پر رحمت متوجہ ہوتی ہے۔ اور توسل کی حقیقت یہ ہے کہ جتنا قرب اسکا آپ کے نزدیک ہے اس کی برکت سے اے اللہ مجھ کو فلاں چیز عطا کر کیونکہ اس شخص سے تعلق ہے اس طرح اعمال صالحہ کا توسل آیا ہے حدیث میں اسکے بھی یہی معنی ہیں کہ اس عمل کی جو قدر حق تعالیٰ کے نزدیک ہے اور ہم نے وہ عمل کیا ہے اے اللہ بہ برکت اس عمل کے ہم پر رحمت ہو۔ اور حاصل توسل فی الدعاء کا یہ ہے کہ اے اللہ فلاں بندہ آپ کا مورد رحمت ہے ہم اس سے محبت و اعتقاد رکھتے ہیں۔ پس ہم پر بھی رحمت فرما۔ توسل کی حقیقت یہ ہے کہ اے اللہ فلاں شخص میرے نزدیک آپ کا مقبول ہے۔ اور مقبولین سے محبت رکھنے پر آپ کا وعدہ محبت ہے۔ انا مع من احب۔ پس میں آپ سے اس رحمت کو مانگتا ہوں۔

اس طرح توسل اولیا کرام سے بھی موجب رحمت و ثواب ہونا
نصوص سے ثابت ہے۔"

عطا کرنے والے اللہ تعالیٰ ہی ہیں

آنحضرت صلی اللہ علیہ وآلہ وسلم کے وسیلہ سے سوال
درحقیقت آپ صلی اللہ علیہ وآلہ وسلم سے سوال نہیں بلکہ سوال تو
درحقیقت اللہ سے ہے مگر محمد صلی اللہ علیہ وآلہ وسلم کی ذات اقدس
کو وسیلہ اجابت اور ذریعہ قبولیت بنایا گیا ہے۔ کیونکہ مالک کائنات
مولائے کل کے ہاں آپ صلی اللہ علیہ وآلہ وسلم کی عزت و کرامت
اتنی زیادہ ہے کہ وہ انکے وسیلہ سے سوال کرنے والے اور انکی ذات
سے توسل کرنے والے کو محروم التفات نہیں فرماتا۔

صحیح بخاری میں حضرت جابر بن عبد اللہ سے روایت ہے کہ
نبی کریم صلی اللہ علیہ وآلہ وسلم نے فرمایا۔

من قال اذا سمع النداء

اللهم رب هذه الدعوة التامة

و الصلوة القائمة ات

محمداً الوسيلة والفضيلة وا

بعثه مقاماً محموداً الذى

وعدته حلت له شفاعتي يوم

القيامة (معالم التنزيل ص

۱۳۰ ص ج-۳)

ترجمہ۔ جس نے اذان سن کر کہا یا الہی اس مکمل دعوت اور
صلوۃ قائمہ کے رب محمد صلی اللہ علیہ وآلہ وسلم کو وسیلہ و فضیلت عطا
کر اور اس مقام محمود میں انہیں اٹھا جس کا تو نے آپ صلی اللہ علیہ
وآلہ وسلم سے وعدہ فرمایا ہے۔ تو میری شفاعت قیامت کے دن
اس پر اتر پڑے گی۔

توسل قبل از ولادت نبی مکرم صلی اللہ علیہ وآلہ
وسلم

حضرت محمد کریم صلی اللہ علیہ وآلہ وسلم سے توسل قبل از
ولادت (آپ صلی اللہ علیہ وآلہ وسلم کی اس دنیا میں آمد سے قبل)
ثابت ہے۔ جیسا کہ امام حاکم رح نے مستدرک میں یہ روایت نقل
فرمائی ہے کہ حضرت آدم علیہ السلام سے جب خطا غیر ارادی سرزد
ہوئی تو انہوں نے مالک کائنات کو یوں عرض کیا۔

یا رب اسئلك بحق محمد

ان تغفر لی

ترجمہ۔ اے میرے رب میں تجھ سے محمد صلی اللہ علیہ وآلہ وسلم کے وسیلہ جلیلہ کے طفیل سوال کرتا ہوں کہ مجھے بخش دے۔
مالک کائنات نے کہا، اے آدم تو نے مجھے کیسے پہچانا؟۔

آدم علیہ السلام نے کہا، کہ، اے اللہ جب تو نے مجھے پیدا فرمایا اور
مجھ میں روح پھونکی تو میں نے عرش کے پایوں پہ یوں لکھا ہوا پایا۔

لا الہ الا اللہ محمد رسول

اللہ

تو میں نے سمجھ لیا کہ جس ذات گرامی کا نام اللہ تعالیٰ کے
نام کے ساتھ ہے وہ اسکو تمام مخلوقات میں زیادہ پسندیدہ ہے اللہ
تعالیٰ نے فرمایا، اے آدم تو نے سچ کہا، اگر میں محمد صلی اللہ علیہ
وآلہ وسلم کو پیدا نہ فرماتا، تو تجھے بھی پیدا نہ کرتا۔

واذ ساء لتي بحقه فقد

غفرت لك ولولا محمد

ما خلقتك

ترجمہ۔ چونکہ تم نے انکے حق کے ساتھ مجھ سے مغفرت و

بخشش کا سوال کیا ہے لہذا میں نے تمہیں بخش دیا اور اگر محمد کریم صلی اللہ علیہ وآلہ وسلم نہ ہوتے تو میں تمہیں بھی پیدا نہ کرتا۔" یہاں یہ امر خوب سمجھ لینا چاہیے۔ کہ یہاں لفظ "حق" بمعنی فرض یا واجب نہیں ہے کیونکہ حدیث صحیح میں ہے۔

فما حق العبد علی اللہ

ترجمہ۔ گویا اللہ پر بندوں / مخلوق کا کوئی حق نہیں،

اللہ پر کوئی امر فرض یا واجب ہرگز نہیں۔ اسلئے حدیث مطہرہ میں جو لفظ بحق محمد صلی اللہ علیہ وآلہ وسلم وارد ہے۔ اس سے مراد سرتاج انبیاء ختم الرسل صلی اللہ علیہ وآلہ وسلم کا عند اللہ مقام و مرتبہ ہے اور اس ہستی مقدس صلی اللہ علیہ وآلہ وسلم کی قدر عالی اور رتبہ بالا کو وسیلہ اجابت اور ذریعہ قبولیت بنایا گیا ہے۔

یہ حقیقت ناقابل تردید ہے کہ بنی کریم صلی اللہ علیہ وآلہ وسلم کی بعثت سے قبل اہل کتاب (یہود و نصاری) اپنے فریق مقابل پر فتح طلب کرنے میں محمد کریم صلی اللہ علیہ وآلہ وسلم کے وسیلہ سے اللہ تعالیٰ سے دعا کیا کرتے اور یوں کہتے تھے

اللهم انا نسئلك بحق نبيك

الذي وعدتنا ان تبعثه في

آخر الزمان ان تنصرنا اليوم

علی عدونا فینصرون

ترجمہ۔ اے اللہ ہم تجھ سے اس رسول کے حق اور وسیلہ سے جکا تو نے ہم سے وعدہ کیا ہے کہ اسکو تو آخری زمانہ میں بھیجے گا سوال کرتے ہیں کہ آج کے دن تو ہمیں ہمارے دشمن پر غلبہ عطا فرما۔ پس انکی مدد کی جاتی۔ اللہ تعالیٰ نے قرآن حکیم میں اس جانب ارشاد فرمایا،

وَلَمَّا جَاءَهُمْ كِتَابٌ مِّنْ
عِنْدِ اللَّهِ مُصَدِّقٌ لِّمَا مَعَهُمْ
وَكَانُوا مِنْ قَبْلُ يَسْتَفْتِحُونَ
عَلَى الَّذِينَ كَفَرُوا (البقرة
آیت ۱۸۹)

ترجمہ۔ جب ان کے پاس اللہ تعالیٰ کی جانب سے کتاب پہنچی۔ جو تصدیق کر رہی ہے اس کتاب کی جو ان کے پاس پہلے سے موجود ہے اور اس کی آمد سے قبل وہ خود کفار کے مقابلہ میں فتح و نصرت کی دعائیں مانگا کرتے تھے۔

حضرت محمد کریم صلی اللہ علیہ وآلہ وسلم جب ابھی عالم دنیا

میں تشریف نہ لائے تھے اس وقت بھی اہل کتاب آپ صلی اللہ علیہ والہ وسلم کے وسیلہ جلیلہ سے دعا کر کے قتحیاب ہوتے تھے۔ مالک کائنات نے اس واقعہ کو بیان کر کے قرآن حکیم میں اس قسم کے توسل کی کہیں تردید نہیں فرمائی تو پھر اس کے جواز میں شبہ کی گنجائش کیا ہو سکتی ہے۔ یہی وجہ ہے کہ زعماء امت علامہ عینی، حافظ ابن حجر، علامہ شوکانی، امام ابوحنیفہ، قاضی عیاض، سید علی قاری، امام شافعی، علامہ سمودی، امام مالک، علامہ سبکی، علامہ آلوسی، شاہ محمد اسحاق محدث دہلوی رحمہم اللہ سبھی توسل کے قائل ہیں دعا ہے کہ اللہ تعالیٰ ہمیں مقام رسالت مآب صلی اللہ علیہ وسلم سمجھنے کی توفیق عطا فرماتے ہوئے صراط مستقیم پر گامزن فرمائے۔ (آمین)

يا صاحب الجمال و يا سيدالبشر

من وجهك المنير لقدنور القمر

لايمكن الثناء كما كان حقه

بعد از خدا بزرگ توئی قصہ مختصر

ترجمہ۔ اے صاحب جمال اور انسانوں کے سردار، آپ کے نورانی چہرے سے تو چاند کو روشنی بخشی گئی ہے۔ جیسا کہ آپ کی تعریف کا حق ہے آپ کی تعریف ممکن نہیں۔ خدائے ذوالجلال کے بعد آپ ہی سب سے بڑے ہیں یہی مختصر بات ہے۔

و اول من ينشق عنه القبر و اول شافع

واول مشفع رواه مسلم و ابو داود

حیات ظاہرہ میں توسل کا ثبوت

ترمذی اور ابن ماجہ میں عثمان بن حنیف سے روایت ہے کہ ایک اندھا شخص رسول اللہ صلی اللہ علیہ وآلہ وسلم کی خدمت میں حاضر ہوا اور عرض کی کہ میرے لئے اللہ تعالیٰ سے دعا فرمادیں۔ کہ وہ مجھے اندھے پن سے عافیت نصیب فرمادے۔ رسول خدا صلی اللہ علیہ وآلہ وسلم نے فرمایا اگر چاہے تو میں دعا کر دیتا ہوں اور اگر چاہے تو صبر سے کام لے صبر و سکون سے کام لینا (آخرت کے لحاظ سے) تیرے حق میں بہتر ہے۔ اس نے عرض کی آپ (صلی اللہ علیہ وآلہ وسلم) دعا فرمائیں۔ آپ صلی اللہ علیہ وآلہ وسلم نے اس کو اچھی طرح وضو کرنے کا حکم دیا اور بعد ازاں یہ دعا پڑھنے کا حکم دیا

اللهم انى اسئلك واتو جہ

اليك بنبيك محمد صلى الله

عليه وسلم نبى الرحمة يا

محمد! انى توجهت بك الى

ربى فى حاجتى هذه لتقضى

لى اللهم فشفعه فى

ترجمہ۔ اے اللہ میں تیرے نبی محمد صلی اللہ علیہ وآلہ وسلم موصوف
بالرحمۃ کے ذریعہ تجھ سے سوال کرتا ہوں اور تیری جانب مستوجہ ہوتا
ہوں۔

اے رسول خدا صلی اللہ علیہ وآلہ وسلم، اے محمد صلی اللہ علیہ
وآلہ وسلم میں آپ کے واسطے سے اپنے رب کی طرف اپنی حاجت
کے لئے مستوجہ ہوتا ہوں۔ تاکہ پوری ہو جائے۔ اے خدا میرے حق
میں رسول اللہ صلی اللہ علیہ وآلہ وسلم کی سفارش منظور فرما۔

امام احمد نے بھی اپنی مسند میں یہ حدیث روایت کی ہے اور دعا اس
طرح نقل کی کہ نابینا نے کہا

اللهم انى اسئلك واتوجه
الىك بنبيك محمد نبى
الرحمة يا محمد صلى الله
عليه وسلم واتوجه بك الى
ربى فى حاجتى هذه فتقضى
اللهم فشفعنى فيه وشفعه فى

ترجمہ: اے میرے خدا تیرے نبی محمد صلی اللہ علیہ والہ وسلم موصوف بالرحمتہ کے ذریعہ اپنی اس حاجت میں تیری طرف متوجہ ہوتا ہوں تاکہ پوری ہو جائے۔ اے محمد صلی اللہ علیہ والہ وسلم میں آپ کے وسیلہ جلیلہ سے رب رحیم کی طرف توجہ کرتا ہوں۔ اپنی اس غرض و حاجت میں تاکہ وہ پوری ہو جائے۔ اے اللہ تو ان کو میرے حق میں شفیع بنا اور ان کی شفاعت قبول فرما۔

اس حدیث کو امام نسائی، امام بیہقی نے بھی روایت کیا۔
امام بیہقی نے اس میں اتنا اضافہ بھی فرمایا

فقام وقد ابصر،

(وہ شخص سجدہ میں گیا تو نابینا تھا مگر جب دعا مکمل کر کے اٹھا تو بینا ہو چکا تھا)

یہ نکتہ قابل غور ہے کہ محمد کریم صلی اللہ علیہ والہ وسلم نے براہ راست اس شخص کے لئے دعا نہ فرمائی بلکہ اس کو دعا کرنے کا حکم دیا۔ اس کا دراصل مقصد یہ تھا کہ اس شخص کو بارگاہ محمدی کی طرف پوری توجہ حاصل ہو اور یہ امر واضح ہو جائے کہ اللہ تعالیٰ جو کہ انسان کی شہ رگ سے بھی زیادہ قریب ہے وہ انسانوں کی دعاؤں اور مناجات کو سنتا ہے مگر جب محمد کریم صلی اللہ علیہ والہ وسلم کا توسل شامل ہو جائے تو دعائیں منظور و مقبول ہو جاتی ہیں۔ سرور دو عالم

صلی اللہ علیہ والہ وسلم نے جو یہ فرمایا کہ تو چاہے تو دعا کرتا ہوں اور چاہے تو صبر کر اس سے معلوم ہوتا ہے کہ آپ صلی اللہ علیہ والہ وسلم کو دعا کی قبولیت کا حق الیقین تھا۔

رسول کی دعا امت کے حق میں

قرآن حکیم میں خالق کائنات نے فرمایا

وَلَوْ أَنَّهُمْ إِذْ ظَلَمُوا أَنفُسَهُمْ
جَاءُواكَ فَاسْتَغْفَرُوا اللَّهَ
وَاسْتَغْفَرَ لَهُمُ الرَّسُولُ لَوَجَدُوا اللَّهَ
جَدًّا وَرَحِيمًا

(النساء ۶۴)

ترجمہ: جب یہ اپنے نفس پر ظلم کر بیٹھے تھے تو تمہارے پاس آجاتے اور اللہ سے معافی مانگتے اور رسول بھی ان کے لئے معافی کی درخواست کرتا تو یقیناً اللہ کو بخشنے والا اور رحم کرنے والا پاتے۔

یہاں یہ امر واضح ہو جاتا ہے کہ خدا کی طرف سے رسول اس لئے نہیں آتا کہ بس اس کی رسالت پر ایمان لے آؤ بلکہ رسالت کا مطلب یہ ہے کہ قانون زندگی جو رسول لے کر آیا صرف اس کی

پیروی کی جائے۔ جو احکامات رسول لایا۔ انہیں پر عمل پیرا ہونا پڑے گا وگرنہ ہر راستہ گمراہی کی جانب لے جائے گا۔ اگر غلطی ہو جائے تو ایک واضح اصول دے دیا گیا کہ یہ لوگ محمد صلی اللہ علیہ والہ وسلم کے پاس آتے اور پھر اللہ سے معافی مانگتے اور رسول بھی ان کے لئے معافی مانگتا تو اللہ تعالیٰ کو بخشنے والا اور رحم کرنے والا پاتے۔ گویا اللہ کی جانب سے معافی کا اعلان مشروط ہے اور شرط یہ عائد کی گئی کہ رسول اللہ صلی اللہ علیہ وآلہ وسلم بھی ان کے لئے معافی کے خواستگار ہوں اور جب رسول ان کے لئے اللہ سے معافی کی استدعا کریں گے تو وہ اللہ کے حضور زیادہ مستجاب الدعوات ہوں گے۔ اس آیت مطہرہ میں حضور صلی اللہ علیہ وآلہ وسلم کے وسیلہ جلیلہ کا نہ صرف جواز موجود ہے بلکہ ایک لحاظ سے توسل کی ترغیب دی جا رہی ہے۔

امام بخاری اور امام مسلم نے حضرت انس رضی اللہ عنہ سے روایت نقل کی ہے کہ جمعۃ المبارک کے دن رسول اللہ صلی اللہ علیہ وسلم کھڑے ہو کر خطبہ دے رہے تھے کہ ایک شخص مسجد میں داخل ہوا اور عرض کی،

یا رسول اللہ هلکت الاموال

و انقطعت السبل فادع اللہ

یغیثنا

ترجمہ۔ اے اللہ کے رسول صلی اللہ علیہ وآلہ وسلم مال مویشی ہلاک ہو چکے ہیں راستے (سواروں کی ہلاکت کے باعث) منقطع ہو چکے ہیں لہذا اللہ تعالیٰ سے دعا کریں کہ وہ ہمیں بارانِ رحمت سے نوازے۔

قبولیت دعا

رسول کریم صلی اللہ علیہ وآلہ وسلم نے حالتِ خطبہ میں ہی دست دعا بارگاہ کبریٰ میں بلند کر دیئے اور تین مرتبہ عرض کیا، اے اللہ ہمیں بارش عطا فرما، حضرت انس رضی اللہ عنہ فرماتے ہیں بخدا رسول اللہ صلی اللہ علیہ وآلہ وسلم کے ہاتھ اٹھنے سے قبل آسمان پر بادل کا کوئی ٹکڑا نظر نہ آتا تھا۔ ^{بیک} سرورِ دو عالم صلی اللہ علیہ وآلہ وسلم کے پیچھے سے ڈھال کے برابر چھوٹی سی بدلی رونما ہوتی۔ اور آسمان پر پھیل گئی۔ مینہ برسنے لگا اور مسلسل ایک ہفتہ بادل چھایا رہا اور مینہ برستا رہا۔ اگلے جمعہ حضور اکرم صلی اللہ علیہ وآلہ وسلم خطبہ دے رہے تھے کہ ایک شخص مسجد میں داخل ہوا اور عرض کیا یا رسول اللہ (اب پانی کی کثرت سے) مویشی ہلاک ہو رہے ہیں اور راستے ^{منقطع} ہو گئے۔ اللہ سے دعا کریں کہ ہم سے بارش روک لے۔ رسول خدا

صلی اللہ علیہ وسلم نے دونوں ہاتھ مبارک دعا کے لئے بلند کئے اور عرض کی یا اللہ ہمارے ارد گرد بارش ہوتی رہے اور ہم پر نہ ہو۔

حضرت انس رضی اللہ عنہ فرماتے ہیں کہ ہم جمعہ سے فارغ ہو کر نکلے تو دھوپ نکلی ہوئی تھی۔ مسلم شریف کی روایت میں یہ الفاظ ہیں کہ محبوب کریم صلی اللہ علیہ وآلہ وسلم اللھم حوآلینا ولاعلینا کہتے جاتے اور بادلوں کی طرف اشارہ فرماتے جاتے۔ دست اقدس جس طرف اٹھتا بادل چھٹ جاتا۔

توسل بعد از وصال

حضرت عمر رضی اللہ عنہ کے دور خلافت میں عام الرمادہ میں جب صحابہ کرام رضی اللہ عنہم قحط سالی کا شکار ہوئے تو حضرت عمر رضی اللہ عنہ نے نبی کریم صلی اللہ علیہ وآلہ وسلم کے چچا حضرت عباس رضی اللہ عنہ کے ساتھ توسل فرمایا۔ حضرت عمر رضی اللہ عنہ نے فرمایا اے خدا جب ہم قحط سالی میں مبتلا ہوتے تھے تو تیرے پاس نبی کریم صلی اللہ علیہ وآلہ وسلم کا وسیلہ لاتے تھے۔ اب ہم تیری جناب اپنے نبی کریم صلی اللہ علیہ وآلہ وسلم کے چچا حضرت عباس رضی اللہ عنہ کا وسیلہ لاتے ہیں تو ہمیں سیراب فرما۔

یہ حدیث بخاری شریف میں حضرت انس رضی اللہ عنہ سے بھی منقول ہے حضرت عمر رضی اللہ عنہ جن کے بارے میں نبی

کریم صلی اللہ علیہ والہ وسلم نے فرمایا
 ان الله جعل الحق على
 لسان عمر وقلبه

ترجمہ: بے شک اللہ تعالیٰ نے عمر رضی اللہ عنہ کی زبان اور
 دل میں حق و صدقات کو ودیعت فرمایا ہے۔

حضرت عمر رضی اللہ عنہ نے حضرت عباس رضی
 اللہ عنہ کو توسل کے لئے منتخب فرمایا تو اس میں مصلحت و حکمت یہ
 ہے کہ اہل بیت رسول اللہ صلی اللہ علیہ والہ وسلم کا شرف و فضل
 ظاہر کیا جائے۔ مزید برآں حضرت عباس رضی اللہ عنہ بوڑھے تھے
 اور اس بزرگی کو مد نظر رکھتے ہوئے بھی ان کا احترام و اکرام بجالایا
 گیا۔ اس سے یہ امر بھی عیاں ہوا کہ غیر نبی سے توسل کیا جاسکتا
 کیونکہ بعد از وصال صحت توسل کی اہم دلیل وہ روایت ہے جسے
 علامہ سمودی نے خلاصۃ الوفا میں نقل فرمایا اور دارمی نے اپنی صحیح
 میں ابوالجوزا سے روایت کیا کہ جب اہل مدینہ سخت قحط سالی کا شکار
 ہوئے تو ام المومنین حضرت عائشہ صدیقہ رضی اللہ تعالیٰ عنہا کی
 خدمت عالی میں حاضر ہوئے اور پریشان حالی کا شکایت کی تو انہوں
 نے فرمایا کہ مزار اقدس پر سے حجرہ مبارک کی چھت میں آسمان کی
 طرف ایک سوراخ کر دو تاکہ قبر انور اور آسمان کے درمیان سے

چھت کا حجاب ہٹ جائے۔ اہل مدینہ نے اس فرمان عالی پر عمل کیا تو بہت موسلا دھار بارش ہوئی۔ اس سال کو عام الفتن کا نام دیا گیا کیونکہ اونٹ اس قدر فریب ہو گئے کہ ان کے کوہان چربی کی وجہ سے پھٹنے لگے اسی طرح بیہقی اور ابن ابی شیبہ نے اسناد صحیح کے ساتھ نقل فرمایا ہے کہ لوگ خلافت فاروق اعظم رضی اللہ عنہ میں قحط سالی کا شکار ہو گئے۔ بلال بن الحارث نبی کریم صلی اللہ علیہ وآلہ وسلم کی قبر انور پر حاضر ہوئے اور عرض کی،

یا رسول اللہ استسق لامتك

فانهم هلكوا

ترجمہ: یا رسول اللہ صلی اللہ علیہ وآلہ وسلم اپنی امت کے لئے بارش کی دعا فرمائیے کیونکہ وہ ہلاکت کے قریب پہنچ چکے ہیں حضور اکرم صلی اللہ علیہ وآلہ وسلم نے صحابی رضی اللہ عنہ کو شرف دیدار سے مشرف فرمایا پھر نزول بارش کی خوشخبری دی۔ طبرانی اور بیہقی نے روایت کیا ہے کہ ایک شخص حضرت عثمان رضی اللہ عنہ کے دور خلافت میں ان کے پاس بار بار حاضر ہوتا تھا مگر حضرت عثمان اس کی طرف توجہ نہ فرماتے تھے اس نے حضرت عثمان بن حنیف رضی اللہ عنہ سے آپ کی بے اعتنائی کی شکایت کی حضرت عثمان بن حنیف نے فرمایا کہ اچھی طرح وضو کرو

مسجد میں آکر دو رکعت نفل ادا کرو پھر یوں دعا کرو،
 اللهم انى اسئلك واتوجه
 اليك بنبينا محمد نبى
 الرحمة يا محمد انى اتوجه
 بك الى ربك لتقضى حاجتى

ترجمہ: ”اے اللہ ہمارے نبی کریم صلی اللہ علیہ وآلہ وسلم
 موصوف بالرحمة کے ذریعے اپنی اس حاجت میں تیری طرف متوجہ
 ہوتا ہوں اے محمد صلی اللہ علیہ وآلہ وسلم میں آپ کے وسیلہ جلیلہ
 سے تمہارے رب کی طرف توجہ کرتا ہوں۔ اپنی اس غرض و حاجت
 میں تاکہ وہ پوری ہو جائے۔“

اس شخص نے حضرت عثمان بن حنیف رضی اللہ عنہ کے
 فرمان پر عمل کیا پھر حضرت عثمان بن عفان رضی اللہ عنہ خلیفہ
 وقت کے پاس گیا تو حضرت عثمان بن عفان رضی اللہ عنہ نے
 اسے اپنے ساتھ بٹھایا اور کہا کہ فرمائیں کیا کام ہے؟ اس شخص نے
 اپنی حاضری کا مقصد عرض کیا۔ آپ نے اس کو پورا فرمادیا اور ساتھ
 ہی فرمایا جو کام بھی تمہیں درپیش ہو، میرے پاس آجایا کرو۔ میں
 ضرور کر دیا کروں گا۔ وہ شخص بعد میں حضرت عثمان بن حنیف رضی

اللہ عنہ کو ملا تو آپ کا شکر یہ ادا کیا۔ حضرت عثمان بن حنیف رضی اللہ عنہ نے فرمایا میں رسول اللہ صلی اللہ علیہ وآلہ وسلم کی خدمت میں حاضر تھا کہ ایک نابینا حاضر ہوا اور بینائی کی استدعا کی آپ صلی اللہ علیہ وسلم نے اس کو یہ دعا سکھائی اور اس کی حاجت بر آئی۔ لہذا میں نے تمہاری حاجت بر آری کے لئے وہی دعا تمہیں بتا دی۔

مشہور محدث عیاض اپنی سند کے ساتھ یہ واقعہ نقل فرماتے ہیں کہ امیر المومنین ابو جعفر شاہ کا امام مالک رحمۃ اللہ علیہ کے ساتھ مسجد نبوی میں مناظرہ ہوا۔ امام مالک نے فرمایا اس مسجد میں اپنی آواز بلند نہ کریں کیونکہ اللہ نے یہ کلمہ کر ادب سکھایا ہے۔

يَا أَيُّهَا الَّذِينَ آمَنُوا لَا تَرْفَعُوا

أصواتكم فوق صوتِ النبيِّ

وَلَا تَجْهَرُوا لَهُ بِالْقَوْلِ كَجَهْرِ

بَعْضِكُمْ لِبَعْضٍ أَن تَحْبَطَ

أَعْمَالُكُمْ وَأَنتُمْ لَا تَشْعُرُونَ

(الحجرات آیت-۲)

ترجمہ: اے ایمان والو! اپنی آواز نبی کریم صلی اللہ علیہ وآلہ

وسلم کی آواز سے بلند نہ کرو، اور نہ نبی کریم کے ساتھ اونچی آواز

سے بات کرو۔ جس طرح تم آپس میں ایک دوسرے کے ساتھ کرتے ہوں۔ کہیں ایسا نہ ہو کہ تمہارا کیا کرایا سب غارت ہو جائے اور تمہیں اس کی خبر تک نہ ہو۔

اِنَّ الَّذِيْنَ يَغْضُوْنَ اَصْوَاتَهُمْ
عِنْدَ رَسُوْلِ اللّٰهِ اَوْلٰئِكَ
الَّذِيْنَ اَمْتَحَنَ اللّٰهُ قُلُوْبَهُمْ
لِلتَّقْوٰى لَهُمْ مَّغْفِرَةٌ وَّاجْرٌ
عَظِيْمٌ ه

ترجمہ: جو لوگ حضور نبی کریم صلعم کے حضور بات کرتے ہوئے اپنی آواز پست رکھتے ہیں وہ دراصل وہی لوگ ہیں کہ اللہ تعالیٰ نے جن کے دلوں کو تقویٰ کے لئے جانچ لیا ہے ان کے لئے مغفرت ہے اور اجر عظیم ہے۔

اِنَّ الَّذِيْنَ يُّنَادُوْنَكَ مِنْ وَّرَآءِ
الْحُجُرٰتِ اَكْثَرُ هُمْ لَا
يَعْقِلُوْنَ ه (الحجرات آیت

(۴)

ترجمہ: اے نبی صلی اللہ علیہ والہ وسلم جو لوگ تمہیں حجروں کے باہر سے پکارتے ہیں ان میں سے اکثر بے عقل ہیں۔

حضرت امام مالک نے فرمایا کہ بلاشبہ وفات کے بعد بھی آپ صلی اللہ علیہ وسلم کی عزت وہی ہے جو کہ زندگی میں تھی۔ یہ سن کر خلیفہ نے اپنی آواز پست کر لی اور کھنسنے لگا، اے ابو عبد اللہ، (امام مالک) میں قبلہ کی جانب منہ کر کے دعا کروں یا رسول اللہ صلی اللہ علیہ والہ وسلم کو طرف؟

امام مالک نے فرمایا کہ تو اپنا رخ رسول خدا صلی اللہ علیہ والہ وسلم سے کیوں پھیرتا ہے جبکہ وہ قیامت کے دن خدا تک تمہارا وسیلہ اور تمہارے باپ آدم علیہ السلام کا وسیلہ ہیں پھر فرمایا،

قرآن حکیم میں خالق کائنات نے فرمایا
 وَلَوْ أَنَّهُمْ إِذِ ظَلَمُوا أَنفُسَهُمْ
 جَاءُوكَ فَاسْتَغْفَرُوا اللَّهَ
 وَاسْتَغْفَرَ لَهُمُ الرَّسُولُ لَوَجَدُوا اللَّهَ
 جَدُورًا تَوَّابًا رَّحِيمًا

(النساء ۶۴)

ترجمہ: جب یہ اپنے نفس پر ظلم کر بیٹھے تھے تو تمہارے

پاس آجاتے اور اللہ سے معافی مانگتے اور رسول بھی ان کے لئے معافی کی درخواست کرتا تو یقیناً اللہ کو بخشنے والا اور رحم کرنے والا پاتے۔

اس واقعہ کو علامہ سہودی نے وفاء الوفا میں بھی نقل فرمایا ہے اس کے بعد ذہن میں تو سل کے ثبوت کے بارے میں کوئی ابہام نہ رہنا چاہئے۔

حضور صلی اللہ علیہ والہ وسلم کی شانِ رحمتہ العالمینی حضرت محمد مصطفیٰ صلی اللہ علیہ والہ وسلم کی عظمت بے کراں کا اندازہ فرمائیں کہ جس وقت طائف کے لوگوں نے آپ صلی اللہ علیہ والہ وسلم کی دعوت پر کان نہ دھرے بلکہ آوارہ لوگوں کو آپ صلی اللہ علیہ وسلم کے پیچھے لگا دیا اور وہ آپ صلی اللہ علیہ والہ وسلم کو گالیاں دینے لگے اور آپ صلی اللہ علیہ والہ وسلم پر آوازیں کسنے لگے۔ یہاں تک کہ رسالت مآب صلی اللہ علیہ والہ وسلم کے ٹخنوں مبارک اور ایڑیوں مبارک پر پتھر مارے گئے۔ جیسے جیسے آپ صلی اللہ علیہ والہ وسلم قدم اٹھا کر چلتے جاتے وہ سنگباری کئے چلے جاتے۔ چوٹوں کی تکلیف سے جب آپ صلی اللہ علیہ والہ وسلم بیٹھ جاتے تو وہ بے عقل آپ صلی اللہ علیہ والہ وسلم کو پکڑ کر کھڑا کر دیتے تاکہ آپ صلی اللہ علیہ والہ وسلم پر پھر پتھر برسائیں، چنانچہ جب آپ صلی اللہ علیہ وآلہ وسلم پھر مجبوراً چلنا شروع کر دیتے تو وہ

پتھر مارتے اور ٹھٹھے لگاتے۔ واقدی کی روایت ابن سعد نے نقل کی کہ اس موقع پر حضرت زید بن حارث رضی اللہ تعالیٰ عنہ آپ صلی اللہ علیہ وآلہ وسلم کو پتھروں سے بچانے کے لئے خود پتھروں کی بارش اپنے اوپر لیتے یہاں تک کہ ان کا سر پھٹ گیا۔ محمد کریم صلی اللہ علیہ وآلہ وسلم کے نعلین مبارک خون سے بھر گئے۔ اسزکار حضور صلی اللہ علیہ وآلہ وسلم جب طائف سے نکل گئے اور وہ لوگ جو آپ صلی اللہ علیہ وآلہ وسلم کا تعاقب کر رہے تھے واپس ہو گئے تو آپ صلی اللہ علیہ وآلہ وسلم زخموں سے چور عقبہ اور شیبہ کے باغ کی دیوار سے لگ کر انگور کی ایک بیل کے سایہ میں بیٹھ گئے۔ اس وقت آپ صلی اللہ علیہ وآلہ وسلم کا دل بھر آیا اور آپ صلی اللہ علیہ وآلہ وسلم نے رب کعبہ کی طرف رجوع کر کے دعا کی جس کے رقت انگیز الفاظ طبرانی نے کتاب الدعاء اور ابن القسیم نے زاد المعاد میں نقل کئے ہیں ان کا صرف ترجمہ پیش ہے۔ "خداوند، میں تیرے ہی حضور اپنی بے بسی، بے چارگی، اور لوگوں کی نگاہ میں اپنی بے قدری کا شکوہ کرتا ہوں۔ اے ارحم الراحمین، تو سارے ہی کمزوروں کا رب ہے اور میرا بھی رب ہی ہے۔ مجھے کس کے حوالے کر دیا ہے؟ کیا کسی بیگانے کے حوالے جو مجھ سے درشتی کے ساتھ پیش آئے؟ اگر تو مجھ سے ناراض نہیں ہے تو مجھے کسی مصیبت کی پروا نہیں۔ مگر تیری طرف سے عافیت مجھے نصیب ہو جائے تو اس میں

میرے لئے زیادہ کشادگی ہے۔ میں پناہ مانگتا ہوں تیری ذات کے اس نور کی جو اندھیرے میں اجالا کرتا اور دنیا و آخرت کے معاملات کو درست کرتا ہے۔ مجھے اس سے بچالے کہ تیرا غضب مجھ پر نازل ہو یا میں تیرے عتاب کا مستحق ہو جاؤں۔ تیری رضا پر راضی ہوں یہاں تک کہ تو مجھ پر راضی ہو جائے کوئی زور اور طاقت تیرے بغیر نہیں۔

بخاری، مسلم، نسائی نے حضرت عائشہ رضی اللہ تعالیٰ عنہا کی حدیث نقل کی ہے کہ انہوں نے حضور صلی اللہ علیہ وآلہ وسلم سے پوچھا کہ کیا آپ صلی اللہ علیہ وآلہ وسلم پر احد کے معرکہ سے بھی زیادہ سخت وقت کوئی آیا ہے رحمۃ العالمین صلی اللہ علیہ وسلم نے جواب میں طائف کے واقعہ کا ذکر کیا۔ اور فرمایا کہ غم زدہ حالت میں جارہا تھا ابھی میں نے اس حالت سے افاقہ بھی نہ پایا تھا کہ یکایک میں نے دیکھا کہ ایک ابر میرے اوپر سایہ کئے ہوئے ہے پھر دیکھا کہ اس میں جبرئیل امین ہیں۔ انہوں نے پکار کر کہا اللہ نے وہ سب کچھ سن لیا جو آپ کی قوم نے آپ صلی اللہ علیہ وآلہ وسلم کی دعوت کا جواب آپ کو دیا۔ یہ پہاڑوں کا فرشتہ اللہ نے بھیجا ہے تاکہ آپ جو چاہیں اسے حکم دیں، پھر پہاڑوں کے فرشتے نے پکار کر مجھے سلام کیا اور پھر یوں کہا اے محمد صلی اللہ علیہ وآلہ وسلم اللہ نے آپ صلی اللہ علیہ وآلہ وسلم کی قوم کا قول اور آپ کی دعوت پر اس کا جواب

سن لیا ہے میں پہاڑوں کا فرشتہ ہوں مجھے آپ صلی اللہ علیہ وآلہ وسلم کے رب نے آپ صلی اللہ علیہ وآلہ وسلم کے پاس بھیجا ہے جو حکم آپ چاہیں دیں اگر آپ چاہیں تو میں ان پر دو طرفہ پہاڑوں کو ایک ساتھ ملا کر ڈھانک دوں محمد کریم صلی اللہ علیہ وآلہ وسلم کی رحمت ایسا کرنا کیسے گوارا کر سکتی تھی۔ آپ صلی اللہ علیہ وآلہ وسلم نے فرمایا نہیں میں امید رکھتا ہوں کہ اللہ ان کی پشتوں میں سے ایسے لوگ پیدا کرے گا جو اللہ وحدہ لا شریک کی عبادت کریں گے طائف اور مکہ کے لوگ درحقیقت محمد کریم صلی اللہ علیہ وآلہ وسلم کے رحمتہ العالمین ہونے کے وسیلہ سے عذاب سے بچے ہوئے تھے۔ وگرنہ دو پہاڑوں کے اندرون اس طرح پس جاتے جس طرح گندم کا دانہ چکی کے اندر پس جاتا ہے۔ اور ان کا نام و نشان اس طرح ختم ہو جاتا جس طرح نوح علیہ السلام کی نافرمان قوم تباہ و برباد ہوئی اور صفحہ ہستی سے ناپید ہو گئی۔ پھر ملاحظہ فرمائیں کہ رسول خدا صلی اللہ علیہ وآلہ وسلم زخموں سے چور ہو کر عتبہ اور شیبہ کے باغ کی دیوار سے لگ کر انگور کی بیل کے سایہ میں بیٹھے ہوئے تھے کہ انہوں نے اپنے عیسائی غلام عداس کو بلایا اور اس کو کہا کہ انگوروں کا ایک خوشہ آپ صلی اللہ علیہ وآلہ وسلم کے پاس لے جاؤ وہ انگوروں کا خوشہ محمد کریم صلی اللہ علیہ وآلہ وسلم کے پاس لے کر آیا اور آپ صلی اللہ علیہ وآلہ وسلم نے بسم اللہ الرحمن الرحیم پڑھی تو عداس پکار اٹھا خدا کی قسم اس

ملک میں کوئی یہ کلمہ پڑھنے والا نہیں ہے محمد کریم صلی اللہ علیہ والہ وسلم نے پوچھا کہ تم کہاں کے رہنے والے ہو اور تمہارا دین کیا ہے؟ اس نے کہا کہ میں عیسائی ہوں اور نینوا کا رہنے والا ہوں آپ صلی اللہ علیہ والہ وسلم نے فرمایا مرد صالح یونس بن متی کی بستی کے ہو حضور صلی اللہ علیہ والہ وسلم کی زبان اطہر سے سیدنا یونس کا ذکر سن کر عداس نے کہا کہ خدا کی قسم میں نے جب نینوا چھوڑا تھا اس وقت وہاں دس آدمی بھی یہ جاننے والے نہ تھے کہ متی کیا ہے حالانکہ آپ امی ہیں اور امی قوم میں پیدا ہوئے ہیں عداس آپ صلی اللہ علیہ والہ وسلم پر جھکا آپ صلی اللہ علیہ والہ وسلم کے سر ہاتھوں اور پاؤں کو چومنے لگا اور کہا کہ آپ صلی اللہ علیہ والہ وسلم اللہ کے بندے اور رسول ہیں عداس واپس آیا تو اس کے آقا نے پوچھا کہ یہ تجھے کیا ہوا کہ اس شخص کا سر ہاتھ پاؤں چومنے لگا۔ اس نے جواب دیا میرے آقا، زمین میں اس سے بہتر کوئی نہیں انہوں نے مجھے ایک چیز کی خبر دی جس کو نبی کے سوا کوئی نہیں جانتا۔

طائف سے واپسی پر رحمتہ العلیین چند روز نخلہ کے مقام پر ٹھہرے انہیں ایام میں ایک روز رات کو حضور صلی اللہ علیہ والہ وسلم قرآن مجید کی تلاوت فرما رہے تھے کہ جنوں کا ایک گروہ کا ادھر سے گزر ہوا۔ انہوں نے قرآن سنا ایمان لائے اور واپس جا کر اپنی قوم میں تبلیغ شروع کر دی اس موقع پر جنوں نے حضور نبی کریم

صلی اللہ علیہ والہ وسلم کی زبان اطہر سے جو سورۃ مبارکہ سنی وہ سورۃ
الرحمن تھی۔ جب آپ صلی اللہ علیہ والہ وسلم

فَبَايَ الْآءِ رَبِّكُمْ أَتُكذِّبَانِ

پڑھتے تو جن اس کے جواب میں کہتے

لَا بِشَيْءٍ مِنْ نِعْمِكَ رَبَّنَا

نكذب فلك الحمد

اے پروردگار ہم تیری کسی نعمت کو نہیں جھٹلاتے پس تعریف
تیرے ہی لئے ہے۔

سراقہ کا واقعہ

حضرت محمد کریم صلی اللہ علیہ والہ وسلم جس وقت مکہ سے
ہجرت کر کے مدینہ منورہ تشریف لے گئے تو کفار مکہ غصہ سے
آپ سے باہر ہو گئے۔ انہوں نے اعلان کر دیا کہ جو کوئی محمد کریم
صلی اللہ علیہ والہ وسلم کو گرفتار کرے اس کو سواونٹ بطور انعام
دیئے جائیں گے۔ یہ اعلان سن کر بہت سے لوگوں نے آپ صلی
اللہ علیہ والہ وسلم کا تعاقب کیا لیکن سراقہ آپ صلی اللہ علیہ والہ وسلم
کے بالکل قریب پہنچ گیا مگر یکا یک گھوڑے سے گر پڑا۔ وہ پھر اٹھا

اور حضور کی طرف گیا یہاں تک کہ حضور صلی اللہ علیہ وآلہ وسلم کی قرأت اس کو سنائی دی اتنے میں یک نحت اس کے گھوڑے کے پاؤں زمین میں گھٹنوں تک دھنس گئے اور وہ گر پڑا تب اس نے پکار کر امان مانگی۔ سراقہ نے پکار کر کہا کہ میں سراقہ بن جعشم ہوں آپ لوگ موقعہ دیں میں آپ سے بات کروں۔ خدا کی قسم میں کوئی گزند نہ پہنچاؤں گا۔ سراقہ کا بیان ہے کہ میں نے رسول خدا صلی اللہ علیہ وآلہ وسلم کو بتایا کہ آپ صلی اللہ علیہ وآلہ وسلم کی قوم نے آپ کے لئے (سوانٹوں) کا اعلان کیا ہے اور لوگ اسی فکر میں پھر رہے ہیں کہ انعام حاصل کریں۔ پھر میں نے زادراہ اور سامان کی پیش کش کی مگر آپ صلی اللہ علیہ وآلہ وسلم نے اس کے سوا اور کسی چیز کی خواہش مجھ سے نہ کی کہ میں آپ صلی اللہ علیہ وآلہ وسلم کی اطلاع کسی کو نہ دوں۔ پھر آپ صلی اللہ علیہ وآلہ وسلم نے سراقہ کو مخاطب کر کے فرمایا وہ بھی کیا وقت ہو گا جب تم کسریٰ کے گنگن پہنو گے۔ حضرت عمر کے زمانے میں حضرت سراقہ بیمار ہو گئے اور وقت آسزری محسوس ہوتا تھا کہ عمر فاروق رضی اللہ عنہ اس راستہ کی جانب گئے جو ایران کی جانب جاتا تھا یہاں تک کہ دور سے گرد اڑتی نظر آئی اور آسزری کا قاصد نے آکر اطلاع دی کہ ایران کا دارالسلطنت فتح ہو گیا ہے اور کسریٰ کے گنگن کمر پٹہ اور تاج لایا گیا ہے سیدنا عمر فاروق رضی اللہ عنہ نے یہ سب کچھ سراقہ رضی اللہ تعالیٰ عنہ کو پہنا دیا

اور فرمایا تعریف ہے اس خدا کی جس نے یہ چیزیں اس (کسریٰ) سے چھین لیں جو کہتا تھا کہ میں لوگوں کا رب ہوں اور انہیں بنی مدینہ کے ایک بدو سراقہ بن جعشم کو پہنا دیا

ام معبد کا واقعہ

محمد کریم صلی اللہ علیہ وآلہ وسلم سفر ہجرت کے دوران قدید سے گزرے تو راستے میں ام معبد کے خیموں پر پہنچے۔ یہ انتہائی باعفت خاتون تھی اور لوگوں کی میزبانی کیا کرتی تھی۔ محمد کریم صلی اللہ علیہ وآلہ وسلم اور ان کے ساتھی جب وہاں پہنچے تو وہ اپنے خیمہ کے آگے صحن میں بیٹھی ہوئی تھی۔ زمانہ قحط کا تھا ان حضرات قدسیہ نے اس سے کہا کہ دودھ یا گوشت یا کھجوریں جو کچھ بھی تمہارے پاس ہو ہمیں دو ہم اس کی قیمت ادا کر دیں گے اس نے کہا کہ واللہ اگر ہمارے پاس کچھ بھی ہوتا تو ہم آپ کی ضیافت کرنے میں کوئی کوتاہی نہ کرتے۔ اسی اثنا میں محمد کریم صلی اللہ علیہ وآلہ وسلم کی نظر ایک بکری پر پڑی جو خیمہ کے ایک کونہ میں کھڑی تھی۔ حضور صلی اللہ علیہ وآلہ وسلم نے پوچھا معبد کی ماں یہ بکری کیسی ہے اس نے کہا یہ بیچاری اپنی لاغری اور کمزوری کی وجہ سے دوسری بکریوں کے ساتھ چرنے نہ جاسکی۔ آپ صلی اللہ علیہ وآلہ وسلم نے پوچھا یہ کچھ دودھ دے سکتی ہے اس نے کہا کہ یہ اس سے زیادہ

نڈھال ہے کہ دودھ دے سکے فرمایا کیا مجھے اس کی اجازت دیتی ہو کہ میں اس کا دودھ دوہ لوں اس نے کہا کہ میرے ماں باپ آپ پر صدقے جائیں اگر آپ اس میں دودھ پائیں تو ضرور نچوڑ لیں آپ صلی اللہ علیہ والہ وسلم نے بکری کی پیٹھ پر دست مبارک پھیرا اور دعا فرمائی، یا اللہ اس عورت کی بکریوں میں برکت دے اور اللہ کا نام لے کر دودھ دوہنا شروع کر دیا۔ خدا کی شان بکری جگالی کرنے لگی اور دودھ اس کے تھنوں سے بہنے لگا۔ آپ صلی اللہ علیہ والہ وسلم دودھ دوہتے گئے۔ یہاں تک کہ برتن لبالب بھر گیا ام معبد کو پلایا وہ سیر ہو گئی۔ اپنے ساتھیوں کو پلایا وہ بھی سیر ہو گئے آخر میں رسول خدا صلی اللہ علیہ والہ وسلم نے دودھ خود پیا اور فرمایا ساقی القوم اہم۔ پھر آپ صلی اللہ علیہ والہ وسلم نے دودھ والا برتن بھر کر ام معبد کے حوالہ کیا اور فرمایا کہ معبد کا باپ جب آئے یہ دودھ اس کو دے دینا ام معبد کا خاوند کچھ عرصہ کے بعد آگیا دودھ کا بھرا ہوا برتن دیکھ کر حیران ہوا کہ یہ دودھ کہاں سے آیا ہے؟ اس نے ام معبد سے دریافت کیا تو ام معبد نے تمام قصہ اپنے شوہر کو سنا دیا۔ اس نے اس قدرت کاملہ اور حکمت بالغہ کے شاہکار صلی اللہ علیہ والہ وسلم کا حلیہ دریافت کیا تو ام معبد نے فرمایا میں نے ایک ایسا شخص دیکھا جس کا حسن و جمال نمایاں تھا۔ چہرہ روشن تھا۔ اخلاق پاکیزہ تھے، بدن نہ بھاری تھا نہ نحیف، خوبصورت اور خوش اندام تھا۔

آنکھوں میں گہری سیاہی تھی۔ پلکیں لمبی تھیں، آواز بلند تھی۔ مگر کرخت نہ تھی، آنکھوں کی پتلیاں بہت سیاہ اور ڈھیلے بہت سفید تھے، آنکھوں کے کونے سیاہی مائل تھے، بھویں نہ ایک دوسرے سے بالکل الگ تھیں نہ بالکل ملی ہوئی بلکہ درمیان میں ہلکے ہلکے بال تھے۔ اور بھوؤں کے کنارے باریک تھے، بال نہایت سیاہ تھے گردن میں درازی تھی، ڈارھی گھنی تھی۔ خاموش ہوتے تو ان کا وقار نمایاں تھا بولتے تو معلوم ہوتا کہ انکی آواز گرد و پیش پر چھا گئی ہے۔ گفتگو ایسی تھی جیسے زبان سے موتیوں کی لڑھی سلسلہ وار جلی آرہی ہو۔ کلام شیریں اور واضح تھا۔ نہ کم گو تھے نہ باتونی، دور سے سنو تو ان کی آواز سب سے زیادہ بلند مگر خوش آہنگ محسوس ہوتی اور قریب سے سنو تو بہت شیریں لطیف معلوم ہوتی تھی۔ میانہ قد نہ ایسا دراز کہ بد نما نظر آئے اور نہ اتنا پستہ قد کہ کوئی نگاہ اس سے بلند تر کی طرف متوجہ ہو۔ اپنے ساتھیوں میں وہ سب سے زیادہ خوش منظر اور سب سے زیادہ بہتر قد و منزلت والے۔ ان کے رفقاء ان کو گھیرے رکھتے تھے اور ان کی بات بڑی توجہ سے سنتے اور ان کے حکم پر دوڑ پڑتے تھے وہ مخدوم و مالوف تھے نہ ترش رو تھے اور نہ درشت کلام ابو معبد یہ سنکر پکار اٹھایا تو وہی صاحب قریش تھے اگر میں ان سے ملتا تو ان کا ساتھ دینے کی درخواست کرتا اور اب موقع ملا تو ضرور اس کی کوشش کروں گا۔ بعد ازاں ابو معبد اور ام معبد

مسلمان ہو گئے اور ہجرت کر کے حضور صلی اللہ علیہ وآلہ وسلم کی خدمت میں پہنچ گئے۔ یہ سب کچھ درحقیقت محمد کریم صلی اللہ علیہ وآلہ وسلم کے وسیلہ جلیلہ کے سبب تھا۔

شاعر بارگاہ رسالت مآب سیدنا حسان بن ثابتؓ نے کیا خوب فرمایا ہے،

واحسن منك لم تر قط عینی

واجمل منك لم تلد النساء

خلقت مبراً من كل عیب

كانك قد خلقت كما تشاء

آپ صلی اللہ علیہ وآلہ وسلم سے خوب تر میری آنکھ نے کبھی دیکھا ہی نہیں آپ صلی اللہ علیہ وآلہ وسلم سے حسین تر کسی عورت نے کوئی جناہی نہیں آپ صلی اللہ علیہ وآلہ وسلم ہر عیب سے یوں پاک پیدا فرمائے گئے کہ گویا آپ صلی اللہ علیہ وآلہ وسلم کے منشاء کے مطابق آپ کی تخلیق ہوئی ہو، ایسے ہی اعلیٰ حضرت پیر مہر علی شاہ صاحب گولڑوی قدس سرہ عالم تحیر میں اس طرح مدح سرا ہوئے

سبحان الله ما اجملك ما احسبك ما املك

کتھے مہر علی کتھے تیری ثنا گستاخ اکھیں کتھے جا اڑیاں
 مدینہ منورہ کے دو قبیلے اوس اور خزرج حضور کریم صلی اللہ
 علیہ والہ وسلم کے وسیلہ سے آپس میں شیر و شکر ہو چکے تھے اور وہ دن
 جب حضور صلی اللہ علیہ والہ وسلم مدینہ منورہ میں داخل ہوئے وہ ایسا
 روشن اور شاندار دن تھا کہ جس کی مثال تاریخ عالم میں نہیں ملتی۔
 ایسا والہانہ استقبال کیا گیا کہ لوگوں کے دل بچھے چلے جاتے تھے۔
 آنکھیں حضور صلی اللہ علیہ والہ وسلم کے دیدار میں بے تاب تھیں۔
 اللہ اکبر کے نعرے بلند ہو رہے تھے دف بجا کر یہ گیت گائے
 جا رہے تھے۔

طلع البدر علینا من ثنیات الوداع

وجب الشکر علینا مادعی للہ داع

ہم پر چود ہویں کا چاند طلوع ہو گیا وداع کی پہاڑیوں سے ہم پر شکر
 واجب ہے جب تک کوئی اللہ کو پکارنے والا باقی ہے۔

حضرت عکاشہ رضی اللہ تعالیٰ عنہ کا واقعہ

حضرت عکاشہ بن محسن کا تذکرہ بھی بے محل نہ ہو گا جن کے
 بارے میں غزوہ بدر میں زبان رسالت نے فرمایا۔ عرب کا بہترین
 شہ سوار ہمارے ساتھ ہے صحابہ کرام رضی اللہ تعالیٰ عنہم نے سوال
 کیا یا رسول اللہ، صلی اللہ علیہ والہ وسلم وہ کون ہے تو رسالت مآب

نے فرمایا "عکاشہ بن محسن" غزوہ بدر کے دوران عکاشہ رضی اللہ تعالیٰ عنہ کی تلوار دشمنان اسلام کو خاک میں ملائی ہوئی ٹوٹ گئی تو وہ بہت رنجیدہ خاطر ہوئے اور محمد کریم صلی اللہ علیہ وآلہ وسلم کی خدمت اقدس میں حاضر ہوئے اور تلوار کا ماجرا سنایا۔ مقصود کائنات رحمۃ العالمین محمد رسول اللہ صلی اللہ علیہ وآلہ وسلم نے کھجور کی ایک چھڑی ان کو عطا فرمائی یہ چھڑی جب عکاشہ رضی اللہ تعالیٰ عنہ کے ہاتھ میں گئی تو تلوار بن گئی اس کی دھارا انتہائی تیز اور چمکدار تھی۔ اس تلوار کا نام تاریخ کی کتب میں "العون" محفوظ ہے اس تلوار سے حضرت عکاشہ رضی اللہ تعالیٰ عنہ نے نبی رحمت صلی اللہ علیہ وآلہ وسلم کی معیت میں بہت سی جنگیں لڑیں۔ فتنہ ارتداد کو ملیا میٹ کرتے ہوئے حضرت عکاشہ رضی اللہ عنہ نے اپنی جاں، جان افریں کے سپرد کی تو اس وقت بھی یہ معجزہ نما تلوار ان کے ہاتھ میں تھی۔ صحابہ کرام رضی اللہ تعالیٰ عنہ کی عظمت ان کے اس غیر مستزلزل ایمان میں پنہاں ہے۔ جو وہ محمد کریم صلی اللہ علیہ وآلہ وسلم پر رکھتے تھے۔ امام بخاری اور امام مسلم قدس سرہما نے حضرت انس رضی اللہ تعالیٰ عنہ سے روایت کیا ہے کہ سید عالم صلی اللہ علیہ وآلہ وسلم نے فرمایا

لا یومن احد کم حتی اکون

احب الیہ من والدہ وولده

والناس اجمعین

ترجمہ: تم میں سے کوئی اس وقت تک مومن نہیں ہو سکتا کہ جب تک میں اس کے نزدیک اس کے باپ، اس کی اولاد اور تمام لوگوں سے بڑھ کر محبوب نہ ہو جاؤں۔

حضرت جابر بن عبد اللہ کا واقعہ

حضرت جابر بن عبد اللہ رضی اللہ تعالیٰ عنہ فرماتے ہیں کہ جب خندق کھودی جا رہی تھی تو میں نے محسوس کیا کہ نبی کریم صلی اللہ علیہ وآلہ وسلم انتہائی بھوک میں مبتلا ہیں میں فوراً اپنی بیوی کے پاس آیا اور دریافت کیا کہ کیا تمہارے پاس کھانے کی کوئی چیز ہے؟ میرا خیال ہے کہ حضور نبی کریم صلی اللہ علیہ وآلہ وسلم کو انتہائی بھوک لگی ہے۔ میری بیوی ایک تھیلا نکال کر لائی جس میں ایک صاع جو تھے۔ ہمارے گھر میں ایک بکری کا بچہ بھی بندھا ہوا تھا۔ میں نے بکری کے بچے کو ذبح کیا اور میری بیوی نے جو کو چکی میں پیسا۔ جب میں ذبح سے فارغ ہوا تو وہ بھی جو پیس چکی تھی میں نے گوشت کو بوٹیاں کر کے ہنڈیا میں رکھ دیا اور نبی کریم صلی اللہ علیہ وآلہ وسلم کی خدمت میں حاضر ہوا میری بیوی نے پہلے ہی تنبیہ کر دی تھی کہ حضور نبی اکرم صلی اللہ علیہ وآلہ وسلم اور صحابہ کرام کے

سامنے شرمندہ نہ کرنا۔ (یعنی جتنا کھانا ہے کہیں اس سے زیادہ آدمی لے آؤ چنانچہ میں نے نبی کریم صلی اللہ علیہ وآلہ وسلم کے کان میں عرض کی یا رسول اللہ صلی اللہ علیہ وآلہ وسلم ہم نے ایک چھوٹا سا بکری کا بچہ ذبح کر لیا ہے اور ایک صاع جو پیس لئے ہیں آپ صلی اللہ علیہ وآلہ وسلم ایک / دو صحابہ رضی اللہ عنہم کو لے کر تشریف لے چلیں۔ لیکن نبی کریم صلی اللہ علیہ وآلہ وسلم نے بہت بلند آواز میں فرمایا اے اہل خندق جابر نے تمہارے لئے کھانا تیار کروایا ہے۔ بس اب سارے کام چھوڑ دو اور جلدی چلو۔ اس کے بعد رسول خدا صلی اللہ علیہ وآلہ وسلم نے فرمایا کہ جب تک آنہ جاؤں ہنڈیا چولہا سے نہ اتارنا اور نہ ہی روٹی پکانی شروع کرنا۔ میں گھر آیا اور آپ ادھر صحابہ کرام کو لے کر روانہ ہوئے میں اپنی بیوی کے پاس آیا تو وہ مجھے برا بھلا کہنے لگی۔ میں نے اپنی بیوی کو کہا کہ جو کچھ تم نے مجھے کہا تھا وہ میں نے حضور کریم صلی اللہ علیہ وآلہ وسلم کو عرض کر دیا تھا۔ حضور تشریف لائے اور اپنے لعاب دھن کی آمیزش آٹے میں فرمادی اور برکت کی دعا کی اس طرح ہنڈیا میں بھی اپنے لعاب دھن کی آمیزش کر دی اور برکت کی دعا کی۔ آپ صلی اللہ علیہ وآلہ وسلم نے فرمایا اب روٹی پکانے والی کو بلا دیں میرے سامنے روٹی پکانے اور گوشت ہنڈیا سے نکالے لیکن چولہا سے ہنڈیا نہ اتارنا۔ صحابہ کرام رضی اللہ عنہم کی تعداد ایک ہزار کے

قریب تھی اور میں اللہ تعالیٰ کو گواہ بنا کر کہتا ہوں کہ سب نے کھانا شکم بھر کر کھایا اور کھانا بچ بھی گیا۔ جب تمام حضرت واپس ہوئے تو ہماری ہنڈیا اس طرح ابل رہی تھی جس طرح شروع میں تھی اور آٹے کی روٹیاں برابر پکائی جا رہی تھیں۔ (رواہ البخاری)

شکر کا پانی پینا

حضرت جابر رضی اللہ عنہ سے روایت ہے حدیبیہ کے موقعہ پر سارا شکر پیسا ہو چکا تھا۔ حضور اکرم صلی اللہ علیہ وآلہ وسلم کے پاس ایک چھاگل تھا اور اس کے پانی سے آپ صلی اللہ علیہ وآلہ وسلم نے وضو کیا اور عرض کی یا رسول اللہ صلی اللہ علیہ وآلہ وسلم اب ہمارے پاس پانی نہیں رہا نہ وضو کرنے کے لئے اور نہ پینے کے لئے۔ سوائے اس پانی کے جو آپ صلی اللہ علیہ وآلہ وسلم کے برتن میں موجود ہے۔ رسول اللہ صلی اللہ علیہ وآلہ وسلم نے اپنا دست مبارک اس برتن میں رکھ دیا اور پانی آپ صلی اللہ علیہ وآلہ وسلم کی انگلیوں کے درمیان چشمے کی طرح ابلنے لگا۔ پھر ہم سب نے پانی بھی پیا اور وضو بھی کیا۔ صحابی فرماتے ہیں کہ اگر ہم ایک لاکھ بھی ہوتے پھر بھی وہ پانی کافی ہوتا اس وقت ہماری تعداد چودہ سو تھی۔ (رواہ بخاری)

چھوہاروں میں برکت

ترمذی نے ابو ہریرہ رضی اللہ عنہ سے روایت کی ہے کہ میں حضور اکرم صلی اللہ علیہ وآلہ وسلم کی خدمت میں تھوڑے سے چھوہارے لایا اور عرض کی کہ ان کے لئے دعائے برکت فرمادیجئے۔ آپ صلی اللہ علیہ وآلہ وسلم نے ان چھوہاروں کو اکٹھا کر کے دعا فرمائی اور مجھے فرمایا کہ اپنے ناشتہ طمان میں ان کو رکھ لو جب خواہش ہو ان کو نکال کر کھالیا کرنا۔ ہاں اس برتن میں سے تمام چھوہارے نہ نکالنا اور برتن کبھی خالی نہ کر لینا۔ ابو ہریرہ رضی اللہ تعالیٰ عنہ فرماتے ہیں کہ کتنے ہی من میں نے چھوہارے اللہ کی راہ میں خرچ کئے۔ ہم خود بھی کھاتے اور دوسروں کو بھی کھلاتے رہے۔ حضرت عثمان رضی اللہ تعالیٰ عنہ کی شہادت کے وقت میں کسی ظالم بلوائی نے تھیلا حضرت ابو ہریرہ رضی اللہ عنہ کے ہاتھ سے الٹ کر دیکھا تو وہی کھجوریں بدستور تھیں جن پر حضور اکرم صلی اللہ علیہ وآلہ وسلم نے دم فرمایا تھا (سبحان اللہ)

نہ کوئی اپنا قصہ ہے نہ کوئی داستان اپنی
انہیں کے واسطے گویا دھن میں ہے زباں اپنی
(صلی اللہ علیہ وآلہ وسلم)

حضرت ابو ہریرہ رضی اللہ تعالیٰ عنہ فرماتے ہیں کہ تم لوگ اس وقت ہماری حالت دیکھتے کہ ہم میں سے بعضوں کو کئی کئی

وقت تک اتنا کھانا نہ ملتا تھا کہ جس سے کمر سیدھی ہو سکے میں بھوک کی وجہ سے کبھی پیٹ کے بل پڑا رہتا تھا اور کبھی پیٹ پر پتھر باندھ لیتا تھا۔ ایک مرتبہ میں راستہ میں بیٹھ گیا اول حضرت ابو بکر صدیق رضی اللہ عنہ گزرے میں نے ان سے کوئی بات پوچھنا شروع کر دی خیال تھا کہ وہ بات کرتے ہوئے گھر لے جائیں گے اور پھر عادت شریفہ کے مطابق جو موجود ہوگا اس میں تواضع فرمائیں گے مگر انہوں نے ایسا نہ کیا۔ اس کے بعد حضرت عمر رضی اللہ تعالیٰ عنہ تشریف لائے ان کے ساتھ بھی یہی صورت پیش آئی۔ پھر رحمتہ العالمین رسول اللہ صلی اللہ علیہ والہ وسلم تشریف لائے مجھے دیکھ کر مسکرائے اور میری حالت اور غرض سمجھ گئے اور فرمایا ابو ہریرہ میرے ساتھ چلو۔ میں ساتھ ہو لیا حضور صلی اللہ علیہ وسلم تشریف لے گئے۔ گھر میں ایک پیالہ دودھ کا رکھا ہوا تھا جو خدمت اقدس میں پیش کیا گیا۔ دریافت فرمایا کہ کہاں سے آیا ہے۔ بتایا گیا کہ فلاں جگہ سے حضور صلی اللہ علیہ والہ وسلم کے لئے ہدیہ میں آیا ہے۔ حضور صلی اللہ علیہ والہ وسلم نے فرمایا ابو ہریرہ جاؤ اہل صفہ کو بلا لاؤ (حضور اکرم صلی اللہ علیہ والہ وسلم کا معمول یہ تھا کہ کہیں سے صدقہ آتا تو اصحاب صفہ کے پاس بھیج دیتے اور خود اس میں شریکت نہ فرماتے اور کہیں سے ہدیہ آتا تو ان کے ساتھ حضور اکرم صلی اللہ علیہ والہ وسلم خود بھی شریکت فرماتے) میں گیا اور تمام اہل صفہ کو بلا

لایا۔ آپ صلی اللہ علیہ والہ وسلم نے مجھے فرمایا کہ لے اور ان کو پلا۔
 میں ایک ایک شخص کے پیالہ حوالے کرتا اور وہ سیر ہو کر پیتا اور
 پیالہ مجھے واپس کر دیتا۔ اسی طرح سب کو پلایا۔ سب سیر ہو گئے تو
 پیالہ حضور اکرم صلی اللہ علیہ والہ وسلم نے اپنے دست مبارک میں
 لے کر مجھے دیا اور تبسم فرمایا پھر فرمایا کہ بس اب میں اور تو ہی باقی
 ہیں میں نے عرض کی بے شک۔ فرمایا لے پی۔ میں نے پیا، پھر
 ارشاد فرمایا اور پی میں نے اور پیا بالآخر عرض کی یا رسول اللہ صلی اللہ
 علیہ وسلم اب میں نہیں پی سکتا۔ اس کے بعد حضور صلی اللہ علیہ والہ
 وسلم نے خود نوش فرمایا (روایت بخاری)

اسی طرح بے شمار مثالیں موجود ہیں صحابہ کرام رضی اللہ
 عنہم نے حضور اکرم حضور صلی اللہ علیہ والہ وسلم کے وسیلہ جلیلہ سے
 دنیا میں اپنا لوہا منوایا اور قیصر و کسریٰ کو اپنے پاؤں تلے روند ڈالا۔
 آخر میں یہ دعا ہے کہ اللہ تعالیٰ ہمیں محمد کریم صلی اللہ علیہ
 والہ وسلم سے سچا عشق عطا فرمائے (آمین) تاکہ ہم حضور صلی اللہ علیہ
 والہ وسلم کی مقدس امانت کے سچے امانت دار بن جائیں اور اس
 امانت کو بنی نوع انسان تک پہنچائیں اور قرآن کو محمد کریم صلی
 اللہ علیہ والہ وسلم سے اور محمد کریم صلی اللہ علیہ والہ وسلم کو قرآن
 سے سمجھیں (آمین)

اللہم صلی علی محمد وعلی

بسم الله الرحمن الرحيم

اس تالیف میں درج ذیل کتب سے استفادہ کیا گیا ہے۔

- 1- قرآن حکیم (ترجمہ حضرت حکیم الامت مولانا اشرف علی تھانوی رحمہ اللہ)
- 2- تفہیم القرآن (مولانا سید ابوالاعلیٰ مودودی رحمہ اللہ)
- 3- الجامع الصحیح للبخاری (امام محمد بن اسمعیل بخاری رحمہ اللہ)
- 4- صحیح مسلم (امام مسلم بن حجاج رحمہ اللہ)
- 5- جامع ترمذی (امام محمد بن عیسیٰ ترمذی رحمہ اللہ)
- 6- مشکوٰۃ شریف (امام محمد بن عبد اللہ الخطیب رحمہ اللہ)
- 7- مرقاۃ (ملا علی قاری رحمہ اللہ)
- 8- الصارم (علامہ ابن تیمیہ رحمہ اللہ)
- 9- الفوائد (حافظ ابن قیم رحمہ اللہ)
- 10- الوسیلہ (حافظ ابن قیم رحمہ اللہ)
- 11- شواہد الحق (امام علامہ یوسف بن اسمعیل نبجانی رحمہ اللہ)
- 12- جواہر البحار (امام علامہ یوسف بن اسمعیل نبجانی رحمہ اللہ)
- 13- نشر الطیب (مولانا اشرف علی تھانوی رحمہ اللہ)
- 14- خیر الوسیلہ (مولانا خیر محمد صاحب رحمہ اللہ)
- 15- تسکین الصدور (مولانا سرفراز خان صفدر)
- 16- جلاء الصدور (مولانا محمد اشرف سیالوی)

- 17- سیرت النبیؐ (علامہ شبلی نعمانی رحمہ اللہ)
 18- سیرت مصطفیٰؐ (مولانا محمد ادریس کاندھلوی رحمہ اللہ)
 19- رحمۃ للعلمین (مولانا قاضی شاہ محمد سلمان منصور پوری رحمہ اللہ)
 20- محسن انسانیت (نعیم صدیقی)
 21- محسن اعظم و محسنین (فقیر سید وحید الدین)



ہر قسم کی معیاری پرنٹنگ و پیسٹنگ کا واحد ادارہ
 میڈیون پبلیکیشنز، مسجد آم والی، پبل شوالہ ملتان

بیگن بگیں گل گشت نغان

Marfat.com